

87 S

~~३९~~

~~८~~


~~५२~~

~~३३~~

८९

३५
११५







१
३३४

॥ श्रीगुरुपरमात्मने नमः ॥

॥ ॐ सटीकाष्टावक्रगीता ॥

॥ आत्मानुभवोपदेशवर्णनं नाम
प्रथमं प्रकरणम् ॥ १ ॥

॥ अथ टीकाकारकृतमंगलाचरणम् ॥

चिदानन्दमद्वैतं सर्वाधिष्ठानमुत्तमम् ।

त्वाष्टावक्रसूक्तस्य दीपिका तन्यते परा ॥ १ ॥

॥ जनक उवाच ॥

कथं ज्ञानमवाप्नोति कथं मुक्तिर्भविष्यति ।

वैराग्यं च कथं प्राप्तमेतद्ब्रूहि मम प्रभो ॥ १ ॥

१] प्रभो ज्ञानं कथं अवाप्नोति । मुक्तिः कथं भविष्यति

वैराग्यं कथं प्राप्तं एतत् मम ब्रूहि ॥ १ ॥

२ इह खलु ज्ञानविज्ञानसंपन्नः परमकारुणिको-
ऽष्टावक्रमुनिः मुक्तिकामनया समुपेतं कंचिच्छिष्यं
शमदमाद्यधिकारस्वीकारोपदेशपूर्वकमात्मतत्त्व-
मुपदिशति—

॥ अष्टावक्र उवाच ॥

मुक्तिमिच्छसि चेत्तात विषयान्विषवत्त्यज ।
क्षमार्जवदयातोषसत्यं पीयूषवद्भज ॥ १ ॥

३] तात चेत् मुक्तिं इच्छसि। विषयान् विषवत् त्यज । हित

४) तात इति सानुग्रहसंबोधने । हे शिष्य तदप
त्वं सर्वानर्थनिवृत्तिं परमानंदावासिरूपां मुक्ति
मिच्छसि चेत् । तर्हि विषयान्विषवत्त्यज स्वरू
यथा विषं अनर्थहेतुत्वात्त्यज्यते तथा विषयात्त्वद्
देहादीननर्थहेतुभूतांस्त्यज । तत्राहं ममेत्यध्यासा- व्य
सक्तिं मा कार्षीरित्यर्थः ॥ अनेन बाह्यपदार्थानु- यसं
पंगत्यागोपदेशेन बाह्येन्द्रियनिग्रहरूपदमांगीकार-
उपदिष्टः ॥ मुनिस्

[११]

॥ आत्मानुभवोपदेशः ॥ १ ॥

३

को-
दुष्यं

५ अथांतःकरणनिग्रहरूपशमांगीकारमुपदिशति-

६] क्षमार्जवदयातोषसत्यं पीयूषवत् भज ॥

७) क्षमा नाम सर्वसहनं सर्वाधिष्ठानत्वमात्म-
धर्मः । अर्जवं नाम अविद्यारूपकुहकसंबन्धाभावः

तोऽप्यात्मधर्मः । दया नाम निरुपाधिकं सर्व-
हितानुबन्धित्वं सोऽप्यात्मधर्मः । तोषो नामात्मसुखं

तदप्यात्मस्वरूपं । सत्यं नाम कालत्रयाबाध्यं
स्वरूपं तदप्यात्मैव । एवंविधमात्मरूपं पीयूष-

वत् भज ॥ क्षमादिकं । यथा पीयूषं अर्थहेतुत्वात्

व्यते तथा सेवस्वेत्यर्थः ॥ शमदमादिसाधनचतु-

यसंपन्नमधिकारिणं शिष्यं प्रति भगवानष्टावक्रो

मुनिर्मुक्तिमुपदिशति ॥ १ ॥

८ ननु पांचभौतिको देह एवात्मा । तथा च भूतानां तद्धर्माणां च त्यागो न संभावितः । न हि पृथिव्यादीनां स्वभावभूतो गंधादिः कालत्रयेऽपि त्यज्यत इत्याशंक्य । पृथिव्यादिस्वरूपस्त्वं न भवसीत्याह—

नं पृथ्वी न जलं नाग्निर्न वायुर्द्यौर्न वा भवान् ।
एषां साक्षिणमात्मानं चिद्रूपं विद्धि मुक्तये ॥२॥

९] भवान् पृथ्वी न । वा जलं न । अग्निः न । वायुः न । द्यौः न ॥

१०) हे शिष्य । पृथिव्यसेजोवाय्वाकाशादिरूपस्त्वं न भवसि । ततस्त्वमनात्मधर्मान्विषयांस्त्यजेत्यर्थः ॥

११ नन्वहं गौरः स्थूलः कृष्णो जहस्व इत्यादिप्रतीतेः पांचभौतिको देह एवात्मा इत्यत आह—

१२] एषां साक्षिणं आत्मानं ॥

१३) एषां देहादीनां साक्षिणं एव
आत्मानं विद्धि साक्षात्कुरु । तथा च । देहादेः
साक्षी आत्मा देहादिभ्यो भिन्नः । यथा घटद्रष्टा
घटाद्भिन्नस्तथेत्यर्थः ॥

१४ नैयायिकाभिमतमात्मानं निराकरोति—

१५] मुक्तये ॥

१६ आत्मज्ञानस्य फलमाह—

१७] चिद्रूपं विद्धि ॥ २ ॥

१८ आत्यंतिकी दुःखनिवृत्तिर्मुक्तिरिति नैया-
यिकाः । दुःखप्राग्भावपरिपालनं मुक्तिरिति प्राभाकराः ।
आत्महानिर्मुक्तिरिति बौद्धाः । इत्यादिमतानि
निराकुर्वन्नेव आत्मज्ञानाज्जीवन्मुक्तिदशमाह—

यदि देहं पृथक्कृत्य चित्ति विश्राम्य तिष्ठसि ।
अधुनैव सुखी शान्तो बंधमुक्तो भविष्यसि ॥ ३ ॥

१९] यदि देहं पृथक् कृत्य चित्ति विश्राम्य
तिष्ठसि अधुना एव सुखी शान्तः बंधमुक्तः भविष्यसि ॥

२०) हे शिष्य । यदि त्वं देहं पृथक्कृत्य
 देहादिभ्यो विलक्षणं विविच्य । चित्ति विश्राम्य
 चिदेकाग्रो भूत्वा तिष्ठसि । तर्हि त्वं अधुनैव
 इदानीं जीवनदशायामेव । सुखी प्राप्तपरमानन्दः ।
 अत एव शांतः सुप्रसन्नमनाः । बन्धमुक्तः कर्तृत्व-
 भोक्तृत्वप्रमुखानर्थरहितो भविष्यसि इत्यर्थः ३

२१ ननु वर्णाश्रमप्रयुक्तानि कर्माणि विहाय ।
 चित्ति विश्राम्यावस्थानं कथं मुक्तिरित्याशंक्यात्मा
 वर्णाश्रमविलक्षण इत्याह—

न त्वं विप्रादिको वर्णो नाश्रमी नोक्षगोचरः
 असंगोऽसि निराकारो विश्वसाक्षी सुखी भव४

२२] त्वं विप्रादिकः वर्णः न । आश्रमी न ॥

२३) त्वं वर्णाश्रमविलक्षण इत्यर्थः ॥

२४ नन्वहं ब्राह्मण इत्यादि चाक्षुषप्रत्यक्ष-
बलादात्मैव वर्णाश्रमीत्याशंक्याह—

२५] अक्षगोचरः न ॥

२६) साक्षित्वात् अयं ब्राह्मण इत्यादि प्रत्य-
यास्तु देहगोचरा एव । न त्वात्मगोचरास्तस्यैन्द्रि-
यकज्ञानागोचरत्वादित्यर्थः ॥

२७ तर्हि कीदृशोऽहमित्याशंक्यात्मानं निरूप-
यन्नेव तद्विश्रांतिफलमनुवदति—

२८] असंगः निराकारः विश्वसाक्षी असि सुखी भव॥

२९) असंगः सर्वोपाधिसंगरहितः । निरा-
कारो विश्वसाक्षी त्वं असि । अतश्चासंगादि-
रूपस्य तव वर्णाश्रमविलक्षणत्वात् । कर्मासक्ति-
परिविहाय । चित्ति विश्राम्य । सुखी प्राप्तपरमा-
नन्दो भव इत्यर्थः ॥ ४. ॥

३० ननु वेदोदितं कर्म विहाय । चित्ति
विश्रान्तावपि प्रत्यवायप्रसंग इत्याशंक्याह—

धर्माधर्मौ सुखं दुःखं मानसानि न ते विभो ।
न कर्तासि न भोक्तासि मुक्त एवासि सर्वदा ५

३१] विभो धर्माधर्मौ सुखं दुःखं मानसानि । ते न॥

३२) धर्माधर्मादयो मनोधर्मा एव । काल-
त्रयेऽपि तैः सह तव संबन्धो नास्तीत्यर्थः ॥

३३ कुत इत्यत आह—

३४] कर्ता न असि । भोक्ता असि न । सर्वदा मुक्त
एव असि ॥

३५) किं च । विहितनिषिद्धकर्मकर्तुः धर्मा-
धर्मादिद्वारा सुखदुःखभोक्तृत्वं । तदपि तव नास्ति
शुद्धबुद्धस्वरूपत्वात्त्वं सर्वदा मुक्त एवासि ।
अज्ञानमात्रविजृम्भिते सुखदुःखे ते तु चित्ति विश्रान्-
त्यैवाज्ञाननिवृत्त्या न विजृम्भिष्येतेत्यर्थः ॥ ५ ॥

३६ ननु शुद्धबुद्धस्वभावस्यैकस्य नित्यमुक्त-
स्यात्मनो बंधः किंनिबंधनो । यस्य निबंधस्य
निवृत्त्यर्थं विवेकिनो यतंत इत्याशंक्य । नित्य-
मुक्तस्यापि प्रातीतिकं बंधहेतुमाह—

एँको द्रष्टासि सर्वस्य मुक्तप्रायोऽसि सर्वदा ।
अयमेव हि ते बंधो द्रष्टारं पश्यसीतरम् ॥ ६॥

३७] सर्वस्य द्रष्टा असि।एकः सर्वदा मुक्तप्रायः असि॥

३८) हे शिष्य । सर्वस्य द्रष्टा प्रतिशरीरं
एकः त्वं असि । ततश्च व्यापकत्वात् सर्वदा
मुक्तप्रायोऽसि । देहाध्यासवशतो बंधे प्रतीय-
मानेऽपि वस्तुगत्या मुक्तोऽसीत्यर्थः ॥

३९] अयं एव हि ते बंधः । इतरं द्रष्टारं पश्यसि ॥

४०) हि निश्चितं । अयमेव ते तव बंधो ।
यदि इतरं देहादिरूपं परिच्छिन्नं द्रष्टारं
पश्यसि इत्यर्थः ॥ ६ ॥

४१ पूर्वं बंधहेतुरुक्त अथानर्थहेतुं वदन्नेव
तन्निवृत्तिपरमानन्दप्राप्त्युपायमनुवदति—

अहं कर्त्तेत्यहंमानो महाकृष्णाहिदंशितः ।
नाहं कर्त्तेति विश्वासामृतं पीत्वा सुखी भव ॥७॥

४२] अहं कर्त्ता इति अहंमानः महाकृष्णाहिदंशितः ।
अहं कर्त्ता न इति विश्वासामृतं पीत्वा सुखी भव ॥

४३) हे शिष्य । अहं कर्त्तेति एवंप्रकारं
योऽहंमानः अहमित्यात्मनि कर्त्तृत्वाभिमानस्तद्रूपो
महान् कृष्णसर्पः सुखदुःखविषयावहस्तेन दंशितः
कवलीकृतोऽतःकारणात् । अहं न कर्त्ता अहं
अकर्त्ता आत्मा । इत्येवंप्रकारं विश्वासामृतं निश्चया-
मृतं । पीत्वा अनुभूय । सुखी भव प्राप्तपरमा-
नन्दो भवेत्यर्थः ॥ ७ ॥

४४ नन्वात्मज्ञानामृतपानं किंद्वारा सुखसाधन-
मित्याशंक्याज्ञानकाननदहनद्वारा ज्ञानाग्निः सुख-
साधनमित्याह—

एँको विशुद्धबोधोऽहमिति निश्चयवह्निना ।
प्रज्वाल्याज्ञानगहनं वीतशोकः सुखी भव॥८॥

४५] एकः विशुद्धबोधः अहं इति निश्चयवह्निना
प्रज्वालय अज्ञानगहनं । वीतशोकः सुखी भव ॥

४६) एकः सजातीयविजातीयस्वगतभेद-
रहितः । विशुद्धबोधः स्वप्रकाशचिदात्मा अह-
मिति निश्चयाग्निना । अज्ञानाख्यं गहनं वनं ।
प्रज्वालय प्रकर्षेण दग्ध्वा । शोकमोहरागद्वेषप्रभृति-
जन्मापायात् वीतशोको विगतदुःखः सन् ।
सुखी भव इत्यर्थः ॥ ८ ॥

४७ नन्वात्मज्ञानेन अज्ञानकाननदाहे सत्यपि
 सत्यस्य प्रपंचस्य ज्ञानादनिवृत्तेः वीतशोकः कथं
 स्यादित्याशंक्य । प्रपंचस्य रज्जुभुजंगतुल्यत्वा-
 ज्ञानाद्विनिवृत्तौ दुःखहेतोरभावाद्धीतशोकता
 स्यादेवेत्याह—

येत्र विश्वमिदं भाति कल्पितं रज्जुसर्पवत् ।
 आनन्दपरमानन्दः स बोधस्त्वं सुखं चर ॥ ९ ॥

४८] यत्र इदं विश्वं रज्जुसर्पवत् कल्पितं भाति सः
 बोधः त्वं सुखं चर ॥

४९) यत्र बोधे । इदं विश्वं रज्जुसर्पवत्
 कल्पितं अधिष्ठानाज्ञानकल्पितं भाति । स बोधः
 चिदात्मा त्वं सुखं चर । यथा स्वप्नदशायामज्ञान-
 कल्पितं व्याघ्रादिकं पश्यति । जाग्रद्बोधे निवर्त्य
 सुखं चरति । तद्वदित्यर्थः ॥

५० ननु दुःखहेतुप्रपंचनिवृत्तौ दुःखाभावमात्रं
 स्यात्सुखं तु कथं स्यादित्याशंक्य । स्वभावत एव

त्वं नित्यानंतानंदस्वरूप इत्याह—

५१] आनंदपरमानंदः ॥

५२) आनंदेभ्यो मनुष्यलोकदेवलोकानंदेभ्यः
परम उत्कृष्टः आनंदस्त्वमित्यर्थः ॥ “ एतस्यैवा-
नंदस्यान्यानि भूतानि मात्रामुपजीवंति ” इति
श्रुतेः ॥ ९ ॥

५३ ननु सर्वं रज्जुसर्पवत्कल्पितं स्वभावत-
स्त्वानंद एवात्मेति चेत्तर्हि बंधमोक्षावात्मनः किं-
निबंधनावित्याशंक्याह—

मुक्ताभिमानी मुक्तो हि बद्धो बद्धाभिमान्यपि ।
किंवदंतीह सत्येयं या मतिः सा गतिर्भवेत् १०

५४] मुक्ताभिमानी मुक्तः हि बद्धाभिमानी अपि ॥

५५) हि निश्चितं मुक्ताभिमानी मुक्तः ।
अपि च बद्धाभिमानी बद्धः ॥

५६ अत्र किंवदंतीं प्रमाणयति—

५७] या मतिः सा गतिर्भवेत् सा इह सत्या इयं किंवदन्ती ॥

५८) “ या मतिः सा गतिर्भवेत् ” इयं ह प्रसिद्धा । किंवदन्ती विद्वज्जनश्रुतिः । सत्या अबाधितार्था । “ तं विद्याकर्मणी समारभेते पूर्व-प्रज्ञा च ” इति श्रुतिपरिगृहीतत्वात् । “ यं यं वापि स्मरन् भावं ” इत्यादि स्मृतिपरिगृहीतत्वाच्च । तथा चाभिमानिकावेव बंधमोक्षौ न तु वास्तवावित्यर्थः । पूर्वमुक्तोऽप्ययमर्थो दुर्बोधत्वात् पुनः पुनः शिष्यबोधार्थमुच्यत इत्यर्थः ॥ १० ॥

५९ ननु जीवात्मनः पारमार्थिकावेव बंधमोक्षौ इति तार्किकाशं कामपाकर्तुमाह—

आत्मा साक्षी विभुः पूर्ण एको मुक्तश्चिदक्रियः असंगो निःस्पृहः शांतो भ्रमात्संसारवानिव ११

६०] आत्मा ॥

६१) आत्मा भ्रमात् देहादावात्मतादात्म्य-
भ्रमात् संसारवानिव प्रतीयते । न तु वस्तुतः
संसारी ॥

६२ अत्र दशहेतूनाह—

६३] भ्रमात् संसारवान् इव साक्षी विभुः पूर्णः
एकः मुक्तः चित् अक्रियः असंगः निःस्पृहः शांतः ॥

६४) कर्तुरहंकारादेः साक्षी न तु कर्त्ता ।
विभुः विविधं भवत्यस्मादिति विभुः सर्वाधिष्ठानं ।
पूर्णः व्यापकः । एकः सजातीयविजातीयस्वगत-
भेदरहितः । मुक्तः वस्तुगत्या मायातत्कार्यातीतः ।
चित् स्वप्रकाशचैतन्यरूपः । अक्रियः चेष्टा-
रहितः । असंगः सर्वसंबंधशून्यः । “असंगो ह्ययं
पुरुष” इति श्रुतेः । निःस्पृहः विषयाभिलाष-
रहितः । शांतः प्रवृत्तिनिवृत्तिदेहाद्यंतःकरणधर्म-
रहितः । तस्माद्वस्तुतो न संसारीत्यर्थः ॥ ११ ॥

६५ अहं परिच्छिन्नो । ममेदं देहादिकं ।
 सुखी दुःखी चाहमिति भ्रमस्यानादिपरंपरागतस्य
 सकृद्भावनया निवर्त्तयितुमशक्यत्वात् “आवृत्तिरस-
 कृदुपदेशात्” इति व्याससूत्राच्च । पुनः पुनरद्वैतात्म-
 भावनां विजातीयभावनानिवृत्तिपुरःसरामुपदिशति—
 कूटस्थं बोधमद्वैतमात्मानं परिभावय ।

आभासोऽहं भ्रमं मुक्त्वा भावं बाह्यमथांतरम् ॥

६६] अहं आभासः भ्रमं बाह्यम् अथ आंतरम् भावं
 मुक्त्वा कूटस्थं बोधं अद्वैतं आत्मानं परिभावय ॥

६७) हे शिष्य । आभासोऽहं अहंकारोऽह-
 मिति भ्रमं मुक्त्वा । बाह्यं भावं ममेदं देहा-
 दिकमिति बाह्यपदार्थविषयं भावं संभावनां मुक्त्वा ।
 अथ च आंतरं भावं सुखी दुःखी मूढोऽहमिति
 आंतरपदार्थविषयं भावं भावनां मुक्त्वा । अकर्त्तारं
 कूटस्थं असंगबोधस्वरूपं अद्वैतमात्मानं परि-
 समंताद्व्यापकं भावय इत्यर्थः ॥ १२ ॥

६८ अनादिरयं देहाभिमानः सकृद्भावनया न
निवर्तत इति पुनः पुनर्ज्ञानखड्गेन तं निःकृत्य
सुखी भवेत्याह—

देहोऽभिमानपाशेन चिरं बद्धोऽसि पुत्रक ।
बोधोऽहं ज्ञानखड्गेन तन्निःकृत्य सुखी भव १३

६९] पुत्रक । देहाभिमानपाशेन चिरं बद्धः असि ।
अहं बोधः ज्ञानखड्गेन तत् निःकृत्य सुखी भव ॥

७०) हे पुत्रक हे शिष्य । त्वं देहोऽहमिति
अभिमानपाशेन चिरं बहुकालं बद्धोऽसि ।
अतो बोधोऽहं चिद्रूपोऽहमिति ज्ञानखड्गेन ।
पुनः पुनः तं पाशं । निःकृत्य नितरां छित्वा ।
सुखी भव ॥ १३ ॥

७१ चित्तवृत्तिनिरोधरूपः समाधिरेव केवलो
बंधनिवृत्तिहेतुरिति पातंजलमतमपाकर्तुमाह—

^{७२} निःसंगो निष्क्रियोऽसि त्वं स्वप्रकाशो निरंजनः
अयमेव हि ते बंधः समाधिमनुतिष्ठसि ॥ १४ ॥

७२] त्वं निःसंगः निष्क्रियः असि ॥

७३) हे शिष्य । त्वं वस्तुतो निःसंगः
सर्वसंबंधशून्योऽसि । तथा क्रियारहितोऽसि ॥

७४ अत्र हेतुमाह—

७५] स्वप्रकाशः निरंजनः समाधिं अनुतिष्ठसि अयं
एव ते बंधः हि ॥

७६) निष्क्रियस्य समाध्यनुष्ठानं यत् अय-
मेव हि निश्चितं बंधः । तथा च ज्ञानातिरिक्तो-
पायानुष्ठानमात्रं प्रत्युतबंध एवेत्यर्थः ॥ १४ ॥

७७ तदेवमात्मज्ञानातिरिक्तः समाधिरपि पूर्वं
निराकृतः । अथ परिपूर्णे शुद्धबुद्धात्मनि विपरीत-

धियमुत्सारयन्नेव चिन्निष्ठामुपसंहरति श्लोकद्वयेन—
 त्वया व्याप्तमिदं विश्वं त्वयि प्रोतं यथार्थतः ।
 शुद्धबुद्धस्वरूपस्त्वं मा गमः क्षुद्रचित्तताम् ॥ १५

७८] इदं विश्वं त्वया व्याप्तं त्वयि प्रोतं त्वं यथार्थतः शुद्धबुद्धस्वरूपः । क्षुद्रचित्तताम् मा गमः ॥

७९) हे शिष्य । इदं विश्वं त्वया व्याप्तं
 कनकेनेव कटककुण्डलादिकं यथा तथा ॥ इदं
 विश्वं त्वयि प्रोतं मृदिव घटशरावादिकं ॥ हे
 शिष्य । त्वं यथार्थतः परमार्थतः । शुद्धः अ-
 विद्यातत्कार्यप्रपञ्चातीतः । बुद्धः स्वप्रकाशः चिद्रूपो-
 ऽसि । एवं च । “सर्वगंधः सर्वरसः । नेति नेति”
 इति श्रुतिद्वयानुसारेणोक्ताभ्यामध्यारोपापवादाभ्यां
 निःप्रपञ्चमात्मतत्त्वमुपदिष्टं भवति ॥ हे शिष्य । परि-
 पूर्णः शुद्धबुद्धस्वरूपस्त्वं क्षुद्रचित्ततां विपरीत-
 चित्तवृत्तिं । मा गमः मा कार्षीरित्यर्थः ॥ १५ ॥

८० प्रतीयमानाः षड्भूयः षड्भावविकाराश्च
न त्वद्गतास्त्वं तद्विलक्षण इत्याह—

निरपेक्षो निर्विकारो निर्भरः शीतलाशयः ।
अगाधबुद्धिरक्षुब्धो भव चिन्मात्रवासनः ॥ १६

८१] निरपेक्षः निर्विकारः ॥

८२) हे शिष्य। त्वं निरपेक्षः अशनापिपासादि-
षड्भूमिसंसर्गातीतः । तथा निर्विकारः “ जायते
अस्ति वर्धते विपरिणमते अपक्षीयते विनश्यति ”
इत्येवंविधाः यास्कादिप्रोक्ताः षड्भावविकारास्त-
त्संसर्गरहितस्त्वमित्यर्थः ॥

८३ तर्हि कीदृशोऽहमित्यत आह—

८४] निर्भरः शीतलाशयः अगाधबुद्धिः अक्षुब्धः
चिन्मात्रवासनः भव ॥

८५) निर्भरः चिद्धनरूपः । शीतलः सुख-
स्वरूपः आमुक्तिसमयमभिव्याप्य शेते तिष्ठतीति
आशयः । अगाधः अगाधा अतलस्पर्शा

अपरिच्छिन्ना बुद्धिः स्वरूपचैतन्यं तद्रूपः।अक्षुब्धः
अविद्याकृतक्षोभरहितस्त्वं वस्तुतोऽसि । अतस्त्वं
क्रियामात्ररहितश्चिन्मात्रनिष्ठो भव इत्यर्थः ॥ १६ ॥

८६ “ विषयान् विषयत्यज । सत्यं पीयूष-
वद्भज ” इति मोक्षोपायः प्रथमश्लोके समुपदिष्टः ।
परंतु विषयाणां विषयुल्यत्वे सत्यात्मनः पीयूष-
तुल्यत्व च हेतुर्नोक्तस्तत्र हेतुं वदन्नेव षोडश-
श्लोकोपदेशो मोक्षहेतुश्चिदात्मा च स्वाध्यस्तं विश्वं
समंततो व्याप्यावस्थितो मुकुर इव स्वाध्यस्तं
शरीरादि इति तद्भावापत्तिरेव परमपुरुषार्थ इत्युप-
पत्तिमुखेन प्रकरणार्थं संगृह्णाति श्लोकत्रयेण ॥

“अथ संग्रहश्लोकाः” साकार इत्यादिना—

सौंकारमनृतं विद्धि निराकारं तु निश्चलम् ।
एतत्तत्त्वोपदेशेन न पुनर्भवसंभवः ॥ १७ ॥

८७] साकारं अनृतं विद्धि । निराकारं तु निश्चलं
एतत् तत्त्वोपदेशेन न पुनर्भवसंभवः ॥

८८) अथ । हे शिष्य । साकारं शरीरादिकं । अनृतं मिथ्याभूतं विद्धि । अतस्तत् विष-
वत्त्यजेत्यर्थः ॥ निराकारं आत्मतत्त्वं । निश्चलं
कालत्रयावस्थायि विद्धि । सर्वसाक्षित्वात् “ नित्यं
विज्ञानमानंदं ब्रह्म ” इति श्रुतेश्च । अत एतत्तत्त्वस्य
चिन्मात्रस्य उपदेशेन उपदिश्यमानेन तत्रैव
विश्राम्यावस्थानेन । न पुनर्भवस्य मोक्षस्य
संभवः सिद्धिरित्यर्थः ॥ १७ ॥

८९ अथ वर्णाश्रमधर्मकस्थूलशरीरात्पुण्यापुण्य-
धर्मकलिङ्गशरीराद्विलक्षणं परिपूर्णं चैतन्यं सदृष्टांतं
निरूपयति—

यथैवादर्शमध्यस्थे रूपेऽतः परितस्तु सः ।
तथैवास्मिन् शरीरेतः परितः परमेश्वरः ॥ १८ ॥

१०] यथा एव आदर्शमध्यस्थे रूपे अंतः परितः सः
तु । तथा एव अस्मिन् शरीरे अंतः परितः परमेश्वरः ॥

९१) यथैवादशे प्रतिबिंबिते शरीरादौ अंतः
मध्ये । परितः बहिश्च । स आदर्शो व्याप्य
वर्तते । तथैव स्वाध्यस्ते अस्मिन् स्थूले शरीरे
अंतःपरितः च । परमेश्वरः चिदात्मा व्याप्य
स्थितः । तथा च “ यत्र विश्वमिदं भाति कल्पितं
रज्जुसर्पवत् ” इत्यादि सर्वोऽपि प्रकरणार्थः संक्षेपतः
सूचितः ॥ १८ ॥



९२ आदर्शदृष्टांते परिच्छिन्नत्वादिभ्रमापत्तिः ।
स्वाध्यस्ते शरीरांतर्वर्तित्वं च न स्पष्टमतो घटाकाश-
दृष्टांतेन बाह्याभ्यंतरव्यापकत्वमाह—
एकं सर्वगतं व्योम बहिरंतर्यथा घटे ।
नित्यं निरंतरं ब्रह्म सर्वभूतगणे तथा ॥१९॥

९३] यथा सर्वगतं एकं व्योम घटे बहिः अंतः तथा
नित्यं ब्रह्म सर्वभूतगणे निरंतरं ॥

९४) यथा सर्वगतं एकं नित्यं व्योम घट-
पटादौ बहिरंतः च वर्तते । तथा नित्यं
अविनाशि ब्रह्म सर्वभूतगणे बहिरंतरं सर्वदा
वर्तते इत्यर्थः । “ एष त आत्मा सर्वस्यांतर ”
इति श्रुतेः । अतश्च बोधोऽहमिति ज्ञानखङ्गेन
देहादहंभावपाशं निःकृत्य सुखी भवेत्यर्थः ॥ १९ ॥

॥ इति श्रीमद्विश्वेश्वरविरचितटीकासहिताष्टावक्रगीताया-
मात्मानुभवोपदेशनामकं प्रथमं प्रकरणं समाप्तम् ॥ १ ॥

॥ अथ शिष्योक्तमात्मानुभवोल्लास-
नामकं द्वितीयं प्रकरणं ॥ २ ॥

इत्थं गुरुक्तिपीयूषस्वादानुभवमात्मनः ।

आविश्चकार साश्चर्यं शिष्यो निजगुरुं प्रति ॥ १ ॥

९५ तत्र तावच्छिष्यश्चिद्रूपात्मानुभवमाविष्कुर्व-
न्नेव गुरुकृतोपकारख्यापनाय प्राचीनसंस्कारवशा-

२०] ॥ शास्त्रोक्त आत्मानुभवोल्लासः ॥ २ ॥ २५

द्वाधितानुवृत्त्या प्रतीतस्य मोहविडम्बनस्य स्मरण-
माविष्करोति—

अहो निरंजनः शांतो बोधोऽहं प्रकृतेः परः ।
एतावंतमहं कालं मोहेनैव विडम्बितः ॥ १ ॥

९६] अहो निरंजनः अहं शांतः बोधः प्रकृतेः परः॥

९७) अदृष्टस्याद्भुतस्यानुभवात् अहो इत्या-
श्चर्ये । अहं निरंजनः सर्वोपाधिविनिर्मुक्तः ।
शांतः सर्वविकारातीतः । प्रकृतेः परः मायांधकार-
स्पर्शशून्यो । बोधः स्वप्रकाशचिद्रूप इत्यर्थः ॥

९८ गुरूपकारख्यापनाय मोहविडम्बनमनु-
स्मरति—

९९] एतावंतं कालं अहं मोहेन एव विडम्बितः ॥

१००) एतावंतं गुरूपदेशावधिकालं ।
मोहेन देहात्माविवेकेन । विडम्बितः एव ।
सांप्रतं तु श्रीगुरुप्रसादादात्मानंदानुभवोऽस्मीति
विवक्षितोऽर्थः ॥ १ ॥

१०१ पूर्वकालीनं मोहविडम्बनमुक्तं । संप्रतिगुरु-
प्रसादान्मम देहात्मविवेकोऽस्तीति सोपपत्तिकमाह-
यथा प्रकाशयाम्येको देहमेनं तथा जगत् ।

१०२] अतो मम जगत्सर्वमथवा न च किञ्चन ॥२॥

१०२] एकः यथा जगत् प्रकाशयामि तथा एनं देहम्

१०३) अहं यथा एक एव जगत् प्रकाश-
यामि । तथा एव एनं स्थूलं देहं प्रकाशयामि ।
तथा च । देहोऽनात्माऽप्रकाशत्वाद्यथा जग-
त्तद्वदित्यर्थः ॥

१०४ कस्तर्हि जगदादिदेहात्मनोः संबंध-
इत्याशङ्क्य । युक्तिविचारादाध्यासिकः संबंधः । पर-
मार्थगत्या च न कश्चित्संबन्ध इत्याह—

१०५] अतः सर्वं जगत् मम अथवा किञ्चन न च ॥

१०७) अतो दृश्यत्वात् सर्वं देहप्रमुखं
जगत् मम मदीयं मय्यध्यस्तमित्यर्थः । चावधार-
णे ॥ अथवा परमार्थविचारे । किञ्चन किमपि

२२] ॥ शिष्योक्त आत्मानुभवोल्लासः ॥ २ ॥ २७

देहादिकं । मम न च नैव मय्यध्यस्तमित्यर्थः ।
तदेवमध्यारोपापवादाभ्यां प्रकृतेः परो बोधोऽहमि-
त्येवात्र स्फुटीकृतम् ॥ २ ॥

१०८ ननु लिंगदेहात् कारणदेहाच्च विवेका-
भावे कथं प्रकृत्यतिरिक्तात्मबोध इत्याशंक्य । ततो-
ऽपि विवेकजमात्मानुभवमाह—

संशरीरमहो विश्वं परित्यज्य मयाऽधुना ।
कुतश्चित्कौशलादेव परमात्मा विलोक्यते ॥३॥

१०८] अहो अधुना सशरीरं विश्वं परित्यज्य कुतः
चित् कौशलात् एव परमात्मा मया विलोक्यते ॥

११०) अहो इत्याश्चर्ये । अधुना । स-
शरीरं लिंगशरीरकारणशरीरसहितं । विश्वं । परि-
त्यज्य विचारतः पृथक्सत्तया निषिध्य । कुत-
श्चित् शास्त्राचार्योपदेशप्रलब्धात् । कौशलात्
चातुर्यात् एव परमश्रेष्ठ आत्मा मया वि-
लोक्यते । नान्यः परमात्मावलोकनोपाय इत्यर्थः ३

११० सशरीरविश्वस्य पृथक्सत्तया परित्यज्य । तं सदृष्टान्तं निरूपयति—

यथा न तोयतो भिन्नास्तरंगाः फेनबुद्बुदाः ।
आत्मनो न तथा भिन्नं विश्वमात्मविनिर्गतम् ॥

१११] यथा तरंगाः फेनबुद्बुदाः तोयतः भिन्नाः न तथा आत्मनः विश्वं आत्मविनिर्गतं भिन्नं न ॥

११२) यथा तरंगाः फेनबुद्बुदाः च ।
न तोयतो भिन्नाः तदुपादानत्वात् । तथा
आत्मविनिर्गतं आत्मनः संजातं आत्मोपादानकं ।
विश्वं आत्मनो न भिन्नं । एवं च । तोय-
तरंगादिषु जलं यथा स्वच्छमनुगतं । तथा स्वच्छ-
चिद्रूपोऽहं विश्वस्मिन्नधिष्ठानभूतो । न मत्तोऽन्य-
द्विश्वमित्यर्थः ॥ ४ ॥

२४] ॥ शिष्योक्त आत्मानुभवोल्लासः ॥ २ ॥ २९

११३ दृष्टान्तांतरेणात्मरूपतया सर्वावलोकनं
निरूपयति—

तंतुमात्रो भवेदेव पटो यद्वद्विचारितः ।

आत्मतन्मात्रमेवेदं तद्वद्विश्वं विचारितम् ॥ ५ ॥

११४] यद्वत् पटः विचारितः तंतुमात्रः एव भवेत्
तद्वत् इदं विश्वं विचारितं आत्मतन्मात्रं एव ॥

११५) स्थूलद्रष्ट्या तंतुवैलक्ष्येन प्रतीयमानो-
ऽपि पटो विचारितः विचारवीक्षितः सन् ।
यद्वत् यथा । तंतुमात्रो । भवेत् अस्ति ।
तद्वत् तथा । इदं विश्वं । स्थूलद्रष्ट्या ब्रह्मवै-
लक्ष्येनापि प्रतीयमानं । युक्त्या विचारितं सत् ।
आत्मतन्मात्रमेव आत्मसत्तामात्रात्मकमेव । एतेन
तंतुः स्वसत्तया यथा पटेऽनुगतस्तथात्मापि स्व-
सत्तयाधिष्ठानभूतो विश्वस्मिन्ननुगत इत्यर्थः ॥ ५ ॥

११६ आत्मनैव सर्वं व्याप्तमित्यत्र दृष्टान्ता-
 तरमाह—

^{११७} यथैवेश्वरसे क्लृप्ता तेन व्याप्तैव शर्करा ।
 तथा विश्वं मयि क्लृप्तं मया व्याप्तं निरंतरम् ॥६॥

११७] यथा एव इक्षुरसे क्लृप्ता शर्करा तेन व्याप्ता
 एव तथा मयि क्लृप्तं विश्वं मया निरंतरं व्याप्तं ॥

११८) यथैवेश्वरसे क्लृप्ता अध्यस्ता शर्करा ।
 तेन मधुररसेन । व्याप्तैव सर्वापि व्याप्ता ॥ तथा
 एव । मयि नित्यानंदस्वरूपे । क्लृप्तं अध्यस्तं ।
 इदं विश्वं । मया नित्यानंदेन । निरंतरं बाह्या-
 भ्यंतरं । व्याप्तं ॥ तस्मात् विश्वमानंदात्मस्वरूप-
 मेवेत्यर्थः ॥ तदेवमस्तिभातिप्रियमित्येवंरूपेणाह-
 मेव सर्वत्रावस्थित इति श्लोकत्रयविवक्षितोऽर्थः ॥६॥

२६] ॥ शिष्योक्त आत्मानुभवोल्लासः ॥ २ ॥ ३१

११९ विश्वं चिदात्मनो न भिन्नं । तर्हि केन
कारणेनेदं भासते । केन च कारणेन न भासत
इत्याशंक्याह—

आत्माज्ञानाज्जगद्भाति आत्मज्ञानान्न भासते ।
रज्ज्वज्ञानादहिर्भाति तज्ज्ञानाद्भासते न हि ७

१२०] आत्माज्ञानात् जगत् भाति । आत्मज्ञानात्
न भासते ॥

१२१) आत्मनः अज्ञानाज्जगद्भाति । तथा
आत्मन अधिष्ठानस्य ज्ञानान्न भासते ॥

१२२ अधिष्ठानाज्ञानादन्यस्य भानेऽधिष्ठान-
ज्ञानाच्च न भाने लोकप्रसिद्धदृष्टान्तमाह—

१२३] रज्ज्वज्ञानात् अहिः भाति । तज्ज्ञानात् हि
भासते न ॥

१२४) हि यथा । रज्जु स्वरूपस्य अज्ञाना-
दहिः सर्पो भाति । तज्ज्ञानाद्रज्जुज्ञानान्न
भासते ॥ ७ ॥

१२५ नन्वात्माज्ञाने सति आत्मप्रकाशाभावा-
ज्जगत्कथं भासत इत्याशंक्य । स्वरूपचैतन्यबला-
देवेत्याह—

१२६ प्रकाशो मे निजं रूपं नातिरिक्तोऽस्म्यहं ततः
यदा प्रकाशते विश्वं तदाहंभास एव हि ॥८॥

१२६] प्रकाशः मे निजं रूपं अहं न अतिरिक्तः
अस्मि । कुतः । यदा विश्वं प्रकाशते । तदा अहं भासः
एव हि ॥

१२७) प्रकाशो नित्यबोधः । मे मम ।
निजं स्वाभाविकं । स्वरूपं । अहं । ततः
प्रकाशात् । अतिरिक्तः भिन्नो नास्मि ॥ अतो
मम । यदा विश्वं प्रकाशते । तदा अहंभासा-
दात्मप्रकाशात् एव भासते ॥ स्वरूपचैतन्यं
चिद्भासकं । किं तु साधकमेव । अन्यथा । जडस्य
सिद्धिरेव न स्यात् । किं च । आत्मस्वरूपप्रकाशा-
भावे स्वात्मनोऽप्यसत्त्वप्रसक्तिर्जगदांध्यप्रसंगश्च ।

१३१ ननु मायाविकारत्वात्तत्रैव विश्वमुत्पद्यते ।
तत्रैव लयमेति । न तु चैतन्यात्मनीति सांख्यमत-
मपाकर्तुमाह—

^{१३२} मत्तो विनिर्गतं विश्वं मय्येव लयमेष्यति ।
मृदि कुम्भो जले वीचिः कनके कटकं यथा १०

१३२] विश्वं मत्तः विनिर्गतं मयि एव लयं एष्यति
यथा मृदि कुम्भः जले वीचिः कनके कटकं ॥

१३३) इदं विश्वं मत्त एव विनिर्गतं ।
मय्येव लयमेष्यति प्राप्स्यति । यथा मृदादौ
कुम्भादिकं । तद्वदित्यर्थः ॥ न चात्र प्रमाणाभाव
इति शङ्कनीयं “ यतो वा इमानि भूतानि जायन्ते
येन जातानि जीवन्ति यत्प्रयन्त्यभिसंविशन्ति ” इति
श्रुतेः ॥ १० ॥

३०] ॥ शिष्योक्त आत्मानुभवोल्लासः ॥ २ ॥ ३५

१३४ ननु ब्रह्मचेज्जगदुपादानकारणं तर्हि तस्य
विकारित्वान्मृदादिवद्विनाशित्वापत्तिरित्याशंक्याह—
१३५

अहो अहं नमो मह्यं विनाशो यस्य नास्ति मे ।
ब्रह्मादिस्तंबपर्यंतं जगन्नाशेऽपि तिष्ठतः॥११॥

१३५] अहं अहो ! ब्रह्मादिस्तंबपर्यंतं जगत् नाशे
अपि तिष्ठतः यस्य मे विनाशः न अस्ति मह्यं नमः ॥

१३६) अहो आश्चर्यरूपोऽहं । यस्य मम
सर्वोपादानभूतस्यापि विनाशो नास्ति । न चोपा-
दानत्वे सुवर्णादिवद्विनाशित्वापत्तिः । सुवर्णादिव-
द्विकारित्वानंगीकाराद्विवर्त्ताधिष्ठानत्वेनैवोपादानत्व-
स्वीकारात् । अत एवाशेषकार्योपादानत्वादविना-
शिने सर्वोत्कृष्टाय मह्यं नमः । ब्रह्मादिदेवतावत्
प्रलये विनाशशंकां निराकरोति ॥ ब्रह्मादिस्तं-
वपर्यंतं यत् जगत् । तस्य नाशेऽपि तिष्ठतः-
प्रलयेऽपि स्थितिमतो यस्य मे विनाशो नास्ती-
त्यर्थः ॥ “सत्यं ज्ञानमनंतं ब्रह्म” इति श्रुतेः॥११॥

१३७ नन्वात्मा सुखदुःखावच्छेदकदेहवानाना । तथाहंकाररूपत्वात्तत्तद्देशगमनागमनवानित्याशंक्याह—

^{१३८} अहो ^{१४१} अहं नमो मह्यमेकोऽहं देहवानपि ।

^{१४३} कचिन्नगंता नागंता व्याप्य विश्वमवस्थितः १२

१३८] अहो अहं मह्यं नमः ॥

१३९) अहो आश्चर्यरूपः अहं । आश्चर्यरूपाय मह्यं नमः इत्यर्थः ॥

१४० आश्चर्यरूपत्वमेवाह—

१४१] देहवान् अपि एकः अहम् ॥

१४२) नानासुखदुःखावच्छेदकदेहवानप्यहमेक एव । यथा नानासकंपनिःकंपत्वावच्छेदकजलोपाधिमानपि भानुरेक एवेत्यर्थः ॥

१४३] कचित् न गंता न आगंता विश्वं व्याप्य अवस्थितः ॥

३२] ॥ शिष्योक्त आत्मानुभवोद्भासः ॥ २ ॥ ३७

१४४) विश्वं व्याप्यावस्थितः परिच्छि-
न्नाहंकारविलक्षणोऽहं । क्वचित् अपि न गन्ता ।
कुतोऽपि नागन्ता एवेत्यर्थः ॥ १२ ॥

१४५ नन्वात्मनः निःसंगत्वं कथं । शरीर-
संसर्गितया जगद्विधारकत्वादित्याशंक्याह—

१४६
अहो अहं नमो मह्यं दक्षो नास्तीह मत्समः ।
असंस्पृश्य शरीरेण येन विश्वं चिरं धृतम् १३

१४६] अहो अहं मह्यं नमः । इह मत्समः दक्षः न
अस्ति येन शरीरेण असंस्पृश्य चिरं विश्वं धृतम् ॥

१४७) प्रथमपादार्थः पूर्ववदिति कारणात्
मत्समो दक्षो असंभाव्यकार्यविधानचतुरः । को-
ऽपि नास्ति येन हेतुना । शरीरेणासंस्पृश्य
घृतपिण्डेनोल्मुकवदसंबध्यैव । चिरं बहुकालं ।
विश्वं स्थावरजंगमं । मया । धृतम् ॥ १३ ॥

१४८ नन्वसंबद्धस्य न जगद्विधारकत्वं ।
 संबद्धस्यैव भित्त्यादेर्गृहादिधारकत्वादित्याशंक्याह—
 'अहो अहं नमो मह्यं यस्य मे नास्ति किंचन ।
 अथवा यस्य मे सर्वं यद्वाङ्मनसगोचरम् ॥ १४॥

१४९] अहं अहो मह्यं नमः यस्य मे किंचन न
 अस्ति अथवा यस्य मे यत् वाङ्मनसगोचरं सर्वम् ॥

१५०) अहो आश्चर्यरूपः । अहं । तस्मै मे नमः ॥
 यस्य मे संबन्धि । परमार्थगत्या किंचन किमपि ।
 नास्ति ॥ परमार्थसतो द्वितीयस्यैवाभावात् ॥
 अथवा यत् यावत् वाङ्मनसगोचरं तावत् सर्वं ।
 यस्य मे मम संबन्धि मिथ्यातादात्म्यसंबन्धः ।
 सुवर्णकुंडलादिवदित्यर्थः ॥ अत एव सर्वसंबन्धित्वा-
 संबन्धित्वाभ्यामाश्चर्यरूपाय मह्यं नम इत्यर्थः ॥ १४॥

३४] ॥ शिष्योक्त आत्मानुभवोल्लासः ॥ २ ॥ ३९

१५१ ननु त्रिपुटीरूपसंसारस्य पारमार्थिक-
त्वात्कथं मिथ्यातादात्म्यसंबंधो जगदात्मनोरित्या-
शंक्याह—

ज्ञानं ज्ञेयं तथा ज्ञाता त्रितयं नास्ति वास्तवम् ।
अज्ञानाद्भाति यत्रेदं सोऽहमस्मि निरंजनः १५

१५२] ज्ञानं ज्ञेयं तथा ज्ञाता त्रितयं वास्तवं न
अस्ति यत्र इदं अज्ञानात् भाति सः निरंजनः अहं अस्मि ॥

१५३) ज्ञानं ज्ञेयं तथा ज्ञाता इत्यादिकं
त्रितयं त्रिपुटीरूपं सर्वं । वास्तवं परमार्थिकं ।
नास्ति ॥ यत्र मयि । इदं त्रितयं । अज्ञानात्
अनिर्वचनीयाज्ञानान्मिथ्यातादात्म्येनाध्यस्तं भाति ।
अत एव वस्तुगत्याऽहं निरंजनः प्रपंचमलसंबंध-
शून्योऽस्मि इत्यर्थः ॥ १५ ॥

१५४ ननु निरंजनस्य कथं दुःखसंबन्ध इत्या-
शंक्य । द्वैतभ्रान्तिमूलक एवासौ । न तु वास्तव इत्याह-
द्वैतमूलमहो दुःखं नान्यत्तस्यास्ति भेषजम् ।
दृश्यमेतन्मृषा सर्व एकोहं चिद्रसोऽमलः ॥ १६ ॥

१५५] अहो द्वैतमूलं दुःखम् ॥

१५६) अहो आश्चर्यं । निरंजनस्याप्यात्मनः
द्वैतमूलं दुःखं द्वैतभ्रमाद् दुःखाध्यासो । न तु
वास्तवं दुःखमित्यर्थः ॥

१५७ दुःखाध्यासमहाव्याधेः किं भेषज-
मित्याशंक्याह—

१५८] अमलः चिद्रसः एकः अहं एतत् दृश्यं सर्व
मृषा न अन्यत् तस्य भेषजं अस्ति ॥

१५९) अमलो मायातत्कार्यातीतः चिद्रसः
चिन्मात्रस्वरूप एकोऽहं । एतत् प्रतीयमानं ।
सर्वं दृश्यं जडजातं । मृषा मिथ्या । परमार्थिक-
मिति बोधात् अन्यत्तस्य त्रिविधदुःखव्याधेः
भेषजं नास्ति इत्यर्थः ॥ १६ ॥

३६] ॥ शिष्योक्त आत्मानुभवोल्लासः ॥ २ ॥ ४१

१६० नन्वयं द्वैतप्रपञ्चाध्यासः । किं निमित्तः
किमुपादानक इत्याशंक्याह—

बोधमात्रोऽहमज्ञानादुपाधिः कल्पितो मया ।

एवं विमृशतो नित्यं निर्विकल्पे स्थितिर्मम १७

१६१] बोधमात्रः अहं मया अज्ञानात् उपाधिः
कल्पितः ॥

१६२) बोधमात्रः चिदेकस्वरूपः । अहं
एव पारमार्थिकः । मया सर्वोपादानभूतेन कर्त्ता
अज्ञानात् अखंडाज्ञानरूपनिमित्तादहंकारप्रमुख
उपाधिः द्वैतप्रपञ्चः । कल्पितः ॥

१६३ एवं विचारस्य फलमाह—

१६४] एवं नित्यं निर्विकल्पे मम विमृशतः स्थितिः॥

१६५) एवं नित्यं विमृशतो विचारयतो
मम । निर्विकल्पे निरस्तद्वैते स्वरूपचैतन्ये ।
स्थितिः प्रजाता ॥ १७ ॥

१६६ ननु स्वरूपचैतन्यप्राप्तिरूपा मुक्तिः प्रागुक्तविचारजन्या चेत्तदामुक्तेर्विनाशापत्तिः जन्य-
भावस्य विनाशित्वनियमात् । विचाराजन्या चेत्तदा विचाररहितानामपि मोक्षापत्तिरित्याशंक्याह—
^{१६७} न मे बंधोऽस्ति मोक्षो वा ^{१७०} भ्रांतिः शान्तानिराश्रया
अहो मयि स्थितं विश्वं वस्तुतो न मयि स्थितम् १८

१६७] मे बंधः वा मोक्षः न अस्ति ॥

१६८) वस्तुतो मे मम बंधो नास्ति । वा न च मोक्षोऽप्यस्ति । नित्यचिद्रूपत्वात् ॥

१६९ तर्हि शास्त्रविचारस्य किं फलमित्या-
शंक्य । भ्रांतिनिवृत्तिरेव तत्फलमित्याह—

१७०] अहो मयि स्थितं विश्वं वस्तुतः मयि स्थितं न निराश्रया भ्रांतिः शान्ता ॥

१७१) अहो आश्चर्यं । मयि स्थितं अपि विश्वं । वस्तुतः । कालत्रयेऽपि । मयि न स्थितं इति विचारतोऽपि भ्रांतिः एव शान्ता ।

३८] ॥ शिष्योक्त आत्मानुभवोल्लासः ॥ २ ॥ ४३

न तु परमानंदावासिर्जनिता । आत्मनः सर्वदा
परमानंदरूपत्वात् ॥ कीदृशी भ्रान्तिः । निराश्रया
उक्तविचाराज्ञानस्य नष्टत्वान्निर्मूलेत्यर्थः ॥ १८ ॥

१७२ नन्वधिष्ठानस्योपादानस्य सत्वान्मुक्ते-
ष्वपि प्रपंचोदयः स्यादित्याशंक्याह—

संशरीरमिदं विश्वं न किञ्चिदिति निश्चितम् ।
शुद्धचिन्मात्र आत्मा च तत्कस्मिन्कल्पनाधुना

१७३] सशरीरं इदं विश्वं किञ्चित् न इति निश्चितम् ।
आत्मा शुद्धचिन्मात्रः च तत् अधुना कस्मिन्कल्पना ॥

१७४) सशरीरं शरीरसहितं । इदं विश्वं ।
न किञ्चित् सत्यं नाप्यसत्यम् इति निश्चितं ।
“ नेह नानास्ति किञ्चन ” इति श्रुतेः ॥ आत्मा
च चिन्मात्रः शुद्धः मायामलशून्यः । तत्
तस्मात्कारणात् । अधुना अज्ञाननिवृत्तौ सत्यां ।
कस्मिन् अधिष्ठाने । विश्वकल्पना स्यान्न
कस्मिन्नपीत्यर्थः ॥ १९ ॥

१७५ ननु सर्वस्य प्रपञ्चस्यावास्तवत्वे । वर्ण-
जात्याश्रयं शरीरमप्यवास्तवमेवेति शरीरविशेष-
मधिकृत्य प्रवर्त्तमानं विधिनिषेधशास्त्रमप्यवास्तवं
स्यात् । तथा च । तद्धोषितस्वर्गनरकयोरप्य-
वास्तवत्वात् । स्वर्गादावनुरागो । नरकादिभ्यश्चभयं ।
न स्यात् ॥ किं च शास्त्रबोध्यौ बन्धमोक्षावपि
वास्तवौ न स्यातामित्याशङ्क्येष्टापत्त्या परिहरति—
^{१७६} शरीरं स्वर्गनरकौ बन्धमोक्षौ भयं तथा ।

कल्पनामात्रमेवैतत्किं मे कार्यं चिदात्मनः २०

१७६] शरीरं स्वर्गनरकौ बन्धमोक्षौ तथा भयं एतत्
कल्पनामात्रं एव । चिदात्मनः मे किं कार्यं ॥

१७७) शरीरादिकमेवैतत् कल्पनामात्रमेव ।
चिदात्मनः सच्चिदानन्दस्वरूपस्य मम एतैः शरी-
रादिभिः किं कार्यं । न किमपि कार्यं साध्यं ।
विधिनिषेधादिकं त्वविद्यावन्तमेवाधिकृत्य प्रमाण-
मित्यर्थः ॥ २० ॥

१७८ स्वर्गादिभिः किं मे कार्यमिति प्रागुक्तं । अथेह लोकेनापि मे कार्यं नास्तीत्याह—

^{१७९}अहो जनसमूहेऽपि न द्वैतं पश्यतो मम ।
अरण्यमिव संवृत्तं क्व रतिं करवाण्यहम् ॥२१॥

१७९] पश्यतः मम द्वैतं न अहो जनसमूहे अपि अरण्यं इव संवृत्तं क्व रतिं करवाणि अहम् ॥

१८०) न द्वैतं पश्यतो मम । अहो इत्याश्चर्ये । जनसमूहेऽपि । अरण्यमिव । संवृत्तं संजातं । तस्मात् । अहं मिथ्यात्वे क्व रतिं । प्रीतिं करवाणि न क्वापीत्यर्थः ॥ २१ ॥

१८१ ननु शरीरस्याहंममतास्पदतयानुरागविषयत्वादहंकारस्याप्यहंतास्पदतयानुरागविषयत्वात्तत्र स्पृहा स्यादित्याशंक्याह—

^{१८५}नहं देहो न मे देहो जीवो नाहमहं हि चित् ।
अर्थमेव हि मे बंध आसीद्या जीविते स्पृहा ॥२२॥

१८२] अहं देहः न । न मे देहः । अहं जीवः न ॥

१८३) अहं देहो न । जडत्वान्नापि मे
देहः । मम निःसंगत्वात् । जीवः अहंकारो ।
नाहं । तस्य कर्तृत्वात् आत्मनश्चाकर्तृत्वात् ॥

१८४ कस्तर्हि त्वमित्याशंक्याह—

१८५] अहं हि चित् ॥

१८६) चित्स्वरूप एव अहं इत्यर्थः ॥

१८७ कुतस्तर्हि विवेकिनामपि जीविते
स्पृहेत्याशंक्याह—

१८८] जीविते स्पृहा अयं एव मे बंधः या
आसीत् हि ॥

१८९) या जीविते स्पृहा । अयमेव हि
मे बंधः प्राक् आसीत् ॥ जीवनार्थं हि पुमान्
सुवर्णहरणादिकमपि करोतीति जीवितेच्छा बंधः ।
बंधहेतुत्वात् ॥ इदानीं तु सच्चिदानंदानुभवशालिनो-
ममासंगस्य प्राणानुषंगबंधनरूपे जीवितेऽपि स्पृहा
नास्ति इत्यर्थः ॥ २२ ॥

१९० अथ स्वस्य सर्वाधिष्ठानत्वं पश्यन्नाह—

अहो भुवनकल्लोलैर्विचित्रैर्द्राक् समुत्थितम् ।

मय्यनंतमहांभोधौ चित्तवाते समुद्यते ॥ २३ ॥

१९१] अहो अनंतमहांभोधौ मयि चित्तवाते भुवन-
कलोलैः विचित्रैः द्वाक् समुत्थितं समुद्यते ॥

१९२) अहो आश्चर्ये । अनंतमहांभोधौ
मयि । चित्तवाते समुद्यते समुत्पन्ने सति ।
विचित्रैः नानाविधैः । भुवनकल्लोलैः भुवन-
रूपैस्तरंगैः । द्राक् अत्यर्थं । समुत्थितं उदयो
लब्धः । यथा वारिधेस्तरंगास्तथा मत्तो भुवनानि ।
वस्तुतो न भिन्नानीत्यर्थः ॥ २३ ॥

१९३ प्रारब्धक्षयदशामनुवदति—

मर्य्यनंतमहांभोधौ चित्तवाते प्रशाम्यति ।

अभाग्याज्जीववणिजो जगत्पोतो विनश्वरः२४

१९४] अनंतमहांभोधौ मयि चित्तवाते प्रशाम्यति
जीववणिजः अभाग्यात् जगत्पोतः विनश्चरः ॥

१९५) अनंतमहांभोधौ सर्वव्यापकचित्त-
समुद्रे । मयि । चित्तवाते संकल्पविकल्पक-
शालिनि मनोमारुते । प्रशाम्यति सति संकल्पादि-
रहिते सति । जीववणिजो जीवात्मलक्षणस्य
वाणिज्यकर्तुः । अभाग्यात् प्रारब्धक्षयात् ।
जगत्पोतः शरीरादिनौकासमूहः । विनाशवान्
भवतीत्यर्थः ॥ २४ ॥

१९६ अथ बाधितानुवृत्त्या स्वस्मिन् सर्व-
जीवव्यवहारं पश्यन्नाह—

मय्यनंतमहांभोधावाश्चर्यं जीववीचयः ।

उद्यंति घ्नंति खेलंति प्रविशंति स्वभावतः २५

१९७] आश्चर्यं । मयि अनंतमहांभोधौ जीववीचयः
उद्यंति घ्नंति खेलंति स्वभावतः प्रविशंति ॥

१९८) आश्चर्यं । निःक्रिये निर्विकारे मयि
अनंतमहांभोधौ । जीवा एव वीचयः तरंगाः ।
उद्यंति अभिव्यक्ता भवंतीव मिथः (परस्परं) ।
घ्नंति ताडयंतीव शत्रुभावाध्यासात् । अन्ये च ।

४४] ॥ शिष्यं प्रत्याक्षेपद्वारोपदेशः ॥ ३ ॥ ४९

मिथः खेलन्ति इव मित्रभावाध्यासात् । अविद्या-
कामकर्मक्षये सति च मयि विशन्तीव । कस्मात्
स्वभावतः अविद्याकामकर्मस्वभाववशात् उत्पत्त्या-
दिकं प्राप्नुवंति । स्वभावतः स्वस्य चिद्रूपस्यांश-
रूपेण स्वभावतः तत्रैव प्रविशन्ति । घटाकाशा-
दय इव महाकाश इति विवेकः ॥ २५ ॥

द्वितीयेऽस्मिन् प्रकरणे शिष्येणानुभवस्थितिः ॥

निवेदिता गुरोस्तुष्ट्यै बह्वाश्चर्यपुरःसरा ॥ १ ॥

इति श्रीमद्विश्वेश्वरविरचितटीकासहिताष्टावक्रगीतायां
शिष्येणोक्तमात्मानुभवोल्लासपञ्चविंशतिकं नाम द्वितीयं
प्रकरणं समाप्तम् ॥ २ ॥

॥ शिष्यं प्रत्याक्षेपद्वारोपदेशकं नाम
तृतीयं प्रकरणं ॥ ३ ॥

शिष्यानुभवपीयूषे ज्ञातेऽपि करुणावशात् ।

तद्विज्ञानपरीक्षार्थं शिष्यमाह गुरुः पुनः ॥ १ ॥

१९९ विज्ञानानुभवमपि स्वशिष्यं व्यवहार-
स्थितं दृष्ट्वा तद्विज्ञानपरीक्षार्थं तद्व्यवहारे स्थिति-
माक्षिप्यात्मानुभवशालिनीं स्थितिमुपदिशति—

^{२००}अविनाशिनमात्मानमेकं विज्ञाय तत्त्वतः ।

तवात्मज्ञस्य धीरस्य कथमर्थार्जने रतिः ॥ १ ॥

२००] अविनाशिनं एकं आत्मानं विज्ञाय तत्त्वतः
आत्मज्ञस्य धीरस्य तव अर्थार्जने कथं रतिः ॥

२०१) हे शिष्य । अविनाशिनं निर्विकल्पं
त्रैकालिकसत्ताशालिनं कालतो व्यवच्छेदशून्यं ।
आत्मानं देशतो व्यवच्छेदशून्यं । एकं वस्तुतो
व्यवच्छेदशून्यं । चित्स्वरूपं । विज्ञाय निदि-
ध्यास्य । तत्त्वतः आत्मज्ञस्य । अत एव
धीरस्य । तव अर्थार्जने व्यावहारिकार्थसंग्रहे ।
कथं रतिः प्रीतिर्लक्ष्यते इत्याक्षेपः ॥ १ ॥

२०२ ननु ज्ञाने सति विषयसंग्रहः कथमनुप-
पन्न इत्याशङ्क्य । विषयप्रीतेरात्माज्ञानमूलत्वं स-
दृष्टान्तं सोपपत्तिकमाह—

आत्माज्ञानादहो प्रीतिर्विषयभ्रमगोचरे ।

शुक्तेरज्ञानतो लोभो यथा रजतविभ्रमे ॥ २॥

२०३] अहो विषयभ्रमगोचरे प्रीतिः आत्माज्ञानात्॥

२०४) अहो इति संबोधने । हे शिष्य ।

विषयभ्रमगोचरे विषये या प्रीतिः । सा
आत्माज्ञानात् एव भवति । न तु ज्ञानात्तद्व्य-
तिरिक्तविषयाणां बाधादिति भावः ॥

२०५ अत्र लोकप्रसिद्धं दृष्टान्तमाह—

२०६] यथा रजतविभ्रमे शुक्तेः अज्ञानतः लोभः ॥

२०७) यथा रजतविभ्रमे सति शुक्ते-
रज्ञानतो लोभः पामराणामपि अनुभवसाक्षिक
इत्यर्थः ॥ “ विषयभ्रमगोचर ” इत्यत्र विशेष्य-
स्यापि पूर्वं निपातः “ विशेषणं विशेष्येण

बहुलं ” इत्यत्र बहुलग्रहणादाम्रवृक्षवत् । “आत्मा-
ज्ञानः” इति पदं विषयभ्रमगोचर इत्यनेनापि
संबध्यते ॥ २ ॥

.....

२०८ अज्ञानमूला विषयप्रीतिरिति प्रागुक्तं ।
अथ सर्वाध्यस्ताधिष्ठानतयात्मनि ज्ञाते सति ।
विषयेषु पुनः न प्रीतिः संभवते इत्याह—

^{२०९}विश्वं स्फुरति यत्रेदं तरंगा इव सागरे ।
सोऽहमस्मीति विज्ञाय किं दीन इव धावसि ॥३॥

२०९] सागरे तरंगाः इव यत्र इदं विश्वं स्फुरति
सः अहं अस्मि इति विज्ञाय दीनः इव किं धावसि ॥

२१०) सागरे तरंगा इव यथा पृथक्
सत्तारहितास्तद्वत् यत्रेदं विश्वं पृथक्सत्तारहितं
स्फुरति । सः तत्पदार्थो अहमस्मीति विज्ञाय
साक्षात्कृत्य । दीन इव ममेदं भवत्विति तृष्णा-
कुल इव । किं धावसि कथं धावसीति आक्षेपः ॥३॥

२११ तदेवं श्लोकत्रयेण ज्ञानिनि शिष्ये
दृश्यमानं विषयव्यवहारमाक्षिप्येदानीं सर्वज्ञानिषु
विषयव्यवहारं शिष्यपरीक्षार्थं गुरुराक्षिपति—

श्रुत्वापि शुद्धचैतन्यमात्मानमतिसुंदरम् ।
उपस्थेऽत्यंतसंसक्तो मालिन्यमधिगच्छति ॥४

२१२] शुद्धचैतन्यं अतिसुंदरं आत्मानं श्रुत्वा अपि
उपस्थे अत्यंतसंसक्तः मालिन्यं अधिगच्छति ॥

२१३) शुद्धचैतन्यं श्रुत्वापि गुरुमुखाद्वे-
दांतवाक्यतः साक्षात्कृत्वापि । उपस्थे समीपस्थे
विषये । अत्यंतसंसक्तः सन् आत्मज्ञः । कथं
मालिन्यं मौढ्यं । अधिगच्छति प्राप्नोति ॥ अस्य
प्रकरणस्य शिष्यजिज्ञासार्थमाक्षेपमुद्रयैव प्रवृत्तत्वा-
द्यत्राक्षेपवाचकं पदं न दृश्यते तत्र तदध्या-
हर्तव्यम् ॥ ४ ॥

२१४ पुनरप्याश्चर्यमुद्रयाक्षिपति—

^{२१५}सर्वभूतेषु चात्मानं सर्वभूतानि चात्मनि ।
मुनेर्जानत आश्चर्यं ममत्वमनुवर्त्तते ॥ ५ ॥

२१५] सर्वभूतेषु आत्मानं जानतः च सर्वभूतानि
च आत्मनि मुनेः ममत्वं अनुवर्त्तते आश्चर्यम् ॥

२१६) सर्वभूतेषु ब्रह्मादिस्थावरांतेषु ।
आत्मानं अधिष्ठानभूतं जानतः । सर्वभूतानि
चात्मनि रज्जौ भुजंगवदध्यस्तानि जानतो मुनेः ।
विषयेषु ममत्वमनुवर्त्तते इति आश्चर्यं अ-
संभाव्यं । न हि शुक्तिकायामध्यस्तं रजतं इति
जानतस्तत्र ममत्वं संभवतीति भावः ॥ ५ ॥

आस्थितः परमाद्वैतं मोक्षार्थेऽपि व्यवस्थितः ।
आश्चर्यं कामवशगो विकलः केलिशिक्षया ॥ ६ ॥

२१७] परमाद्वैतं आस्थितः मोक्षार्थे अपि व्यवस्थितः कामवशगः केलिशिक्षया विकलः आश्चर्यम् ॥

२१८) आस्थितः परमं सजातीयविजातीय-
स्वगतभेदशून्यं अद्वैतं आस्थितः साक्षादनुभवन् ।
तथा मोक्षस्वरूपोऽर्थः सच्चिदानंदात्मा । तत्र
व्यवस्थितः तदेकप्रवणोऽपि । कामवशगः
सन् । केलिशिक्षया नानाक्रीडाभ्यासेन । विकलः
दृश्यते इति आश्चर्यम् ॥ ६ ॥

उद्धूतं ज्ञानदुर्मित्रमवधार्यातिदुर्बलः ।

आश्चर्यं काममाकांक्षेत्कालमंतमनुश्रितः ॥ ७ ॥

२१९] उद्धूतं कामं ज्ञानदुर्मित्रं अवधार्य अतिदुर्बलः
आकांक्षेत् । आश्चर्यं अंतं कालं अनुश्रितः ॥

२२०) उद्धूतं कामं ज्ञानदुर्मित्रं ज्ञानस्या-
त्यंतवैरिणं अवधार्य निश्चित्यापि अतिदुर्बलः

अतिशयेन बलशून्य इव ज्ञानी । कामं विषयं ।
 आकांक्षेत् कामं वाञ्छति । इदं आश्चर्यं । कीदृशः
 अंतं कालमनु समीपे श्रितः । न हि समीप-
 वर्तिन्यंतकाले सति । विवेकिनो विषयतृष्णा युक्तेति
 भावः ॥ ७ ॥

३३९
 इहामुत्र विरक्तस्य नित्यानित्यविवेकिनः ।

आश्चर्यं मोक्षकामस्य मोक्षादेव विभीषिका ॥८

२२१] इह अमुत्र विरक्तस्य नित्यानित्यविवेकिनः
 मोक्षकामस्य मोक्षात् एव विभीषिका आश्चर्यं ॥

२२२) ऐहिकामुष्मिकभोगविरक्तस्य नित्य-
 मात्मतत्त्वमनित्यं शरीरादिकं । तद्विवेकिनः ।
 मोक्षः सच्चिदानंदस्तत्र कामोऽतःकरणं यस्य ।
 एवंविधस्य ज्ञानिनोऽपि । मोक्षादेव असद्रूप-
 तनुधनवियोगादेव । विभीषिका भयं दृश्यते इति
 आश्चर्यं ॥ न हि स्वप्नदृष्टतनुधननाशेऽपि जाग्रतां
 भयं कापि दृष्टमिति भावः ॥ ८ ॥

५३] ॥ शिष्यं प्रत्याक्षेपद्वारोपदेशः ॥ ३ ॥ ५७

२२३ एवमाक्षेपमुद्रया पूर्वमुक्तं । अथ ज्ञानि-
नस्तोषरोषावनुचिताविति कंठतो निरूपयति—

धीर^{३३४}स्तु भोज्यमानोऽपि पीड्यमानोऽपि सर्वदा
आत्मानं केवलं पश्यन्न तुष्यति न कुप्यति ॥९

२२४] धीरः तु भोज्यमानः अपि पीड्यमानः अपि
सर्वदा आत्मानं केवलं पश्यन् न तुष्यति न कुप्यति ॥

२२५) धीरो ज्ञानी । लोकैर्विषयान् भोज्य-
मानोऽपि । तथा निंदादिना पीड्यमानोऽपि ।
सर्वदा । आत्मानं । केवलं सुखदुःखभोगादि-
रहितं । पश्यन्न तुष्यति न कुप्यति ॥ तोषरोष-
हेतूनां केवलात्मनि असंभवज्ञानादिति भावः ॥९॥

२२६ किं च । तोषरोषहेतूनां स्तुतिनिंदा-
दीनां शरीरधर्मत्वाच्छरीरस्य चात्मभिन्नत्वेनानु-
संधानात् । कथं ज्ञानिनस्तोषरोषावित्याह—

चेष्टमानं शरीरं स्वं पश्यत्यन्यशरीरवत् ।
संस्तवे चापि निंदायां कथं क्षुभ्येन्महाशयः १०

२२७] स्वं शरीरं चेष्टमानं अन्यशरीरवत् पश्यति
महाशयः संस्तवे अपि च निंदायां कथं क्षुभ्येत् ॥

२२८) स्वं शरीरं । स्वात्मभिन्नचेष्टाश्रयत्वाद्
अन्यशरीरवत् इति यः पश्यति स महाशयः
संस्तवे स्तुतावपि । च निंदायां । कथं क्षुभ्येत्
कथं तोषरोषरूपां विक्रियां ब्रजेदित्याक्षेपः ॥ १० ॥

५५] ॥ शिष्यं प्रत्याक्षेपद्वारोपदेशः ॥ ३ ॥ ५९

२२९ मार्यमारकयोरनित्यत्वानुसंधानात्संनिहि-
तेऽपि मृत्यौ ज्ञानिनस्त्रासः कथमित्याह—

मायामात्रमिदं विश्वं पश्यन्विगतकौतुकः ।

अपि संनिहिते मृत्यौ कथं त्रस्यति धीरधीः ११

२३०] इदं विश्वं मायामात्रं पश्यन् विगतकौतुकः
धीरधीः सन्निहिते मृत्यौ अपि कथं त्रस्यति ॥

२३१) इदं दृश्यमानं । विश्वं मार्यमारकादि-
रूपं । समग्रं मायामात्रं असद्रूपं । पश्यन्
अत एव । कुत इदं शरीरादिकं जायते । कुत्र
विलयं यात्येवंरूपकौतुकरहितस्तथा धीरधीः धीरा
स्वस्वरूपादचला धीरस्य सः । सन्निहिते मृत्यौ
सति अपि । कथं त्रस्यति इत्याक्षेपः ॥ ११ ॥

२३२ सर्वेषामाक्षेपाणां समर्थनार्थं ज्ञानिनो
निरुपमत्वमाह—

२३३

निःस्पृहं मानसं यस्य नैराश्येऽपि महात्मनः ।
तस्यात्मज्ञानतृप्तस्य तुलना केन जायते ॥१२॥

२३३] यस्य महात्मनः मानसं नैराश्ये अपि निःस्पृहं तस्य आत्मज्ञानतृप्तस्य केन तुलना जायते ॥

२३४) यस्य । नैराश्ये मोक्षे अपि । मानसं निःस्पृहं । तस्यात्मज्ञानतृप्तस्य ब्रह्माहमस्मीति जानतः समाप्तसर्वमनोरथस्य । केन समं तुलना जायते । न केनापीत्यर्थः ॥ १२ ॥

२३५ ज्ञानिनः हानोपादानादिव्यवहारमाक्षिपति—
स्वभावादेव जानानो दृश्यमेतन्न किंचन ।

इदं ग्राह्यमिदं त्याज्यं स किं पश्यति धीरधीः १३

२३६] स्वभावात् एव जानानः दृश्यं किंचन न धीरधीः सः इदं ग्राह्यं इदं त्याज्यं एतत् किं पश्यति ॥

२३७) प्रपंचो मिथ्या । दृश्यत्वात् । शुक्तिकारजतवदित्यनुमानात् । एतत् दृश्यं न किंचन । न सन्नाप्यसदिति जानानो निश्चयवान्यो धीरधीः । स इदं ग्राह्यमिदं त्याज्यं इति । पश्यति इत्याक्षेपः ॥ १३ ॥

२३८ अत्र हेतुमाह—

^{२३९} अंतस्त्यक्तकषायस्य निर्द्वंद्वस्य निराशिषः ।

यदृच्छयागतो भोगो न दुःखाय न तुष्टये १४

२३९] अंतस्त्यक्तकषायस्य निर्द्वंद्वस्य निराशिषः यदृच्छया आगतः भोगः दुःखाय न तुष्टये न ॥

२४०) अंतःकरणात्त्यक्ताः कषायाः विषय-
वासना येन तस्य । निर्द्वंद्वस्य शीतोष्णादिसम-
चित्तस्य । अतएव निराशिषः विषयवासना-
विहीनस्य । यदृच्छया दैवयोगात् । आगतः
प्राप्तो । भोगः भुज्यमानो विषयो । दुःखाय न
भवति । तुष्टये च न भवति ॥ १४ ॥

॥ इति श्रीमद्विश्वेश्वरविरचितटीकासहिताष्टावक्रगीताया-
माक्षेपद्वारोपदेशकं नाम तृतीयं प्रकरणं समाप्तम् ॥ ३ ॥



॥ अथ शिष्यप्रोक्तानुभवोल्लासः ॥ ४ ॥

गुरुणैवमुपाक्षिप्तः शिष्यो ज्ञानदृशोल्लसन् ।

ज्ञानिन्यशेषचेष्टानां स्पष्टमाचष्ट संभवम् ॥ १ ॥

२४१ एवं तावद्गुरुणा परीक्षार्थमाक्षिप्तः शिष्यः।
प्रारब्धवशाद्वाधितानुवृत्त्या ज्ञानिन्यपि सर्वव्यवहारा-
णामुपपत्तिमात्मज्ञानोल्लासवशादेवाह । षड्भिः श्लोकैः—

हन्तात्मज्ञस्य धीरस्य खेलतो भोगलीलया ।

न हि संसारवाहीकैर्मूढैः सह समानता ॥१॥

२४२] हन्त आत्मज्ञस्य धीरस्य भोगलीलया खेलतः
संसारवाहीकैः मूढैः सह न हि समानता ॥

२४३) हन्त इति आत्मज्ञानोल्लासिते हर्षे । हे
गुरो । आत्मज्ञस्य सर्वाधिष्ठानतया स्वात्मानं जानतः
अत एव धीरस्य विषयैरविक्षिप्तचित्तस्य । भोगली-
लया विषयभोगादिरूपया लीलया क्रीडया प्रारब्ध-
वशात्प्रवृत्तया । खेलतः क्रीडतः । संसारवाहीकैः
संसारवृत्तिपशुभिः । मूढैः देहाद्यात्मवेदिभिः
सह । न हि समानता नैव तुल्यत्वं ॥ तदुक्तं
भगवता “तत्त्ववित्तु महाबाहो गुणकर्मविभागयोः ॥
गुणा गुणेषु वर्तते इति मत्वा न सज्जते” ॥ १ ॥

२४४ ननु संसारव्यवहारस्थो ज्ञानी । कथं
न संसारितुल्य इत्याशंक्य । हर्षादिरहितत्वात्तस्य
वैलक्षण्यमाह—

यत्पदं प्रेप्सवो दीनाः शक्राद्याः सर्वदेवताः ।
अहो तत्र स्थितो योगी न हर्षमुपगच्छति॥२॥

२४५] अहो शक्राद्याः सर्वदेवताः यत् पदं प्रेप्सवः
दीनाः तत्र स्थितः योगी न हर्षं उपगच्छति ॥

२४६) अहो इति संबोधने । हे गुरो । यद्वा
अहो आश्चर्ये । शक्राद्याः सर्वदेवताः अपि ।
यत्पदं प्रेप्सवः यत्पदं प्राप्तुमिच्छन्तो । दीनाः
तदप्राप्तितः शोच्या वर्तन्ते । तत्र सच्चिदानंदाख्ये
पदे । स्थितः तत्त्वंपदार्थैक्यज्ञानात्तत्र वर्तमानो ।
योगी लब्धसाक्षात्कारो । विषयभोगात् न हर्षं
प्राप्नोति । नापि तदपगमादुद्विग्नो भवतीत्यर्थः॥२॥

२४७ तत्त्वज्ञस्य विध्यकिंकरत्वं वक्तुं पुण्या-
द्यसंस्पर्शमाह—

^{२४८}तज्ज्ञस्य पुण्यपापाभ्यां स्पर्शो ह्यंतर्न जायते ।

^{२४९}न ह्याकाशस्य धूमेन दृश्यमानापि संगतिः ॥३

२४८] तज्ज्ञस्य पुण्यपापाभ्यां अंतः स्पर्शः न हि जायते ॥

२४९) तत्त्वंपदार्थैक्याभिज्ञस्य । पुण्य-
पापाभ्यां सह अंतःकरणधर्माणां स्पर्शः संबन्धो न जायते । “ ज्ञानाग्निः सर्वकर्माणि भस्मसात् कुरुते तथा ” इति स्मृतेः ॥

२५० अत्र दृष्टान्तमाह—

२५१] हि आकाशस्य धूमेन दृश्यमाना अपि संगतिः न ॥

२५२) यथा हि आकाशस्य धूमेन सह दृश्यमानापि संगतिः नास्ति । तथात्मज्ञस्य न पुण्यादिसंगतिरित्यर्थः ॥ ३ ॥

६२] ॥ शिष्यप्रोक्तानुभवोल्लासः ॥ ४ ॥ ६५

२५३ ननु कर्मणि कृते । कथं न पुण्यादि-
स्पर्श इत्याशंक्य । ज्ञानिनो विधिनिषेधानियम्य-
त्वमाह—

आत्मैवेदं जगत्सर्वं ज्ञातं येन महात्मना ।
यदृच्छया वर्त्तमानं तं निषेद्धुं क्षमेत कः ॥४॥

२५४] येन महात्मना इदं सर्वं जगत् आत्मा एव
ज्ञातं तं यदृच्छया वर्त्तमानं कः निषेद्धुं क्षमेत ॥

२५५) येन महात्मना । इदं दृश्यमानं ।
सर्वं जगत् । आत्मैव इति ज्ञातं । तं ज्ञानिनं ।
यदृच्छया प्रारब्धवशादेव वर्त्तमानं को
वचःकलापो । निषेद्धुं प्रवर्त्तयितुं वा । क्षमेत
समर्थो भवेत् । न कोऽपीत्यर्थः ॥ तदुक्तं शारीरक-
भाष्ये “अविद्यावद्विषयो वेदः” इति । “प्रबोध-
नीय एवासौ सुप्तो राजेव बन्दिभिः” इति
स्मृतिरपि ॥ ४ ॥

२५६ ननु ज्ञानिनोऽपि न यदृच्छया प्रवर्तते । किंत्विच्छानिच्छयोर्निवर्त्तयितुमशक्यत्वादित्याशंक्याह—

ॐ ब्रह्मस्तं वपर्यते भूतग्रामे चतुर्विधे ।

विज्ञस्यैव हि सामर्थ्यमिच्छानिच्छाविवर्जने॥५

२५७] आब्रह्मस्तंबपर्यंते चतुर्विधे भूतग्रामे विज्ञस्य
एव हि इच्छानिच्छाविवर्जने सामर्थ्यम् ॥

२५८) यद्यपि । ब्रह्माणमारभ्य स्तंभपर्यन्ते ।
इच्छानिच्छे विवर्जयितुमशक्ये । तथापि । विज्ञ-
स्यैव इच्छाद्वेषनिवर्त्तने सामर्थ्यमतो यद्वच्छया
प्रवर्त्तमानो ज्ञानी न विधिनिषेधनियम्य इत्यर्थः ५

२५९ अद्वैतज्ञानेन द्वितीयस्य बाधितत्वात्
ज्ञानिनां भयहेतुः कोऽपि नास्तीत्युपसंहरति—

३. आत्मानमद्वयं कश्चिज्जानाति जगदीश्वरम् ।

यद्वेत्ति तत्स कुरुते न भयं तस्य कुत्रचित् ॥६॥

२६०] कश्चित् जगदीश्वरम् आत्मानं अद्वयं जानाति

६४] ॥ आचार्योक्तं लयचतुष्टयं ॥ ५ ॥ ६७

सः यत् वेत्ति तत् कुरुते तस्य कुत्रचित् भयं न ॥

२६१) कश्चित् सहस्रेषु एक एव जगदी-
श्वरं तत्पदार्थं आत्मानं त्वं पदार्थं अद्वयं अ-
भिन्नतया जानाति । स यद्वेत्ति प्रारब्धवशाद्वा-
धितानुवृत्त्येदं कर्त्तव्यमिति मन्यते तत् करोति ।
एवं कुर्वतः तस्य कुत्रचित् इह वामुत्र वा
भयं न अस्ति । भयहेतोर्द्वैतज्ञानबाधितत्वादिति
भावः ॥ ६ ॥

इति श्रीमद्विश्वेश्वरविरचितटीकासहिताष्टावक्रगीतायां
शिष्यप्रोक्तानुभवोल्लासषट्कं नाम चतुर्थं प्रकरणं समाप्तम् ॥४॥

॥ अथाचार्योक्तं लयचतुष्टयं नाम
पंचमं प्रकरणं प्रारभ्यते ॥ ५ ॥

एवमुल्लासषट्केन स्वशिष्येऽपि परीक्षिते ।

गुरुद्वेढोपदेशार्थं लययोगमथाब्रवीत् ॥ १ ॥

२६२ एवमुल्लासषट्केन स्वशिष्ये परीक्षिते
सति । पुनर्दृढोपदेशार्थमाचार्यो लयमुपदिशति ।
श्लोकचतुष्टयेन—

^{२६३}
न ते संगोऽस्ति केनापि किं शुद्धस्त्यक्तुमिच्छसि।
संघातविलयं कुर्वन्नेवमेव लयं ब्रज ॥ १ ॥

२६३] ते केन अपि संगः अस्ति न शुद्धः किं त्यक्तुं
इच्छसि संघातविलयं कुर्वन् एवम् एव लयं ब्रज ॥

२६४) हे शिष्य । शुद्धबुद्धस्वभावस्य तव
केनापि देहगेहादिनाहंकारममकारास्पदेन न
संगोऽस्ति । अतः शुद्धः असंगस्त्वं । किं त्यक्तुं ।
किमुपादातुं च इच्छसि । तस्मात् संघातस्य
देहस्य विलयं कुर्वन् अहं देहीति निरसनं
कुर्वन् । एवं देहादिनिरसनरूपं एव लयं ब्रज ॥१

६७] ॥ आचार्योक्तं लयचतुष्टयं ॥ ५ ॥ ६९

^{२६५}उदेति भवतो विश्वं वारिधेरिव बुद्बुदः ।

इति ज्ञात्वैकमात्मानमेवमेव लयं व्रज ॥ २ ॥

२६५] वारिधेः बुद्बुदः इव भवतः विश्वं उदेति ।
इति एकं आत्मानं ज्ञात्वा एवम् एव लयं व्रज ॥

२६६) हे शिष्य । भवतः सकाशात् । विश्वं
उदेति भवदभिन्नमेव । यथा वारिधेः सकाशात्
बुद्बुदो वारिधेरभिन्न एव उदेति । इति एवं-
प्रकारेण । एकं सजातीयादिभेदरहितं । आत्मानं
ज्ञात्वा । एवमेव एकात्मज्ञानमेव । लयं व्रज ॥ २

२६७ ननु प्रत्यक्षतो भिन्नतया हारसर्पादिभेदे
प्रतीयमाने कथं हारादिविलय इत्यत्राह—

प्रैत्यक्षमप्यवस्तुत्वाद्विश्वं नास्त्यमले त्वयि ।

रज्जुसर्प इव व्यक्तमेवमेव लयं व्रज ॥ ३ ॥

२६८] प्रत्यक्षं अपि व्यक्तं विश्वं अमले त्वयि न
अस्ति रज्जुसर्पः इव अवस्तुत्वात् एवम् एव लयं व्रज ॥

२६९) प्रत्यक्षमपि व्यक्तं दृश्यं विश्वं ।
 अमले त्वयि । नास्ति एव । अवस्तुत्वात् ।
 रज्जुभुजंगवत् । तस्मात् एवमेव लयं ब्रज ॥
 द्वितीयस्य हेयोपादेयस्यैवाभावादित्यर्थः ॥ ३ ॥

समदुःखसुखः पूर्ण आशानैराश्ययोः समः ।
 समजीवितमृत्युः सन्नेवमेव लयं ब्रज ॥ ४ ॥

२७०] पूर्णः समदुःखसुखः आशानैराश्ययोः समः
 समजीवितमृत्युः सन् एवं एव लयं ब्रज ॥

२७१) पूर्ण आत्मानन्दपूर्णस्त्वमत एव । दैव-
 वशादुद्भूतयोः सुखदुःखयोः समः । आशा-
 नैराश्ययोः च समः । तथा जीविते मृत्यौ वा
 समः निर्विकारः । सुखदुःखादीनामनात्मधर्माणां
 तुच्छत्वानुसंधानात्त्वं सुखदुःखादिषु समः । ब्रह्म-
 दृष्टिरूपं लयं ब्रज इत्यर्थः ॥ ४ ॥

इति श्रीमद्विश्वेश्वरविरचितटीकासहिताष्टावक्रगीतायामा-
 चार्योक्तं लयचतुष्टयं नाम पंचमं प्रकरणं समाप्तम् ॥ ५ ॥

६९] ॥ शिष्योक्तमुत्तरचतुष्कम् ॥ ६ ॥ ७१

॥ अथ शिष्योक्तमुत्तरचतुष्कं नाम
षष्ठं प्रकरणं प्रारभ्यते ॥ ६ ॥

गुरुणैवं परीक्षार्थमुपदिष्टे लये सति ।

पूर्णात्मनो लयादीनां शिष्योऽसंभवमब्रवीत् ॥ १ ॥

२७२ तदेवं गुरुणात्यंतपरीक्षार्थं लययोगे
समुपदिष्टे सति । लयाद्यभावोपपादकमात्मज्ञान-
मनुवदन्नेव शिष्यः । पूर्णात्मनो लयाद्यसंभवमाह ।
चतुर्भिः श्लोकैः—

^{३७३}आकाशवदनंतोऽहं ^{३७६}घटवत्प्राकृतं जगत् ।

^{२७९}इति ^{२८१}ज्ञानं तथैतस्य न त्यागो न ग्रहो लयः १

२७३] अहं आकाशवत् अनंतः ॥

२७४) अहं आत्मा । आकाशवदनंतः ॥

२७५ नन्वनंतस्यात्मनो देहादिनिवासः कथ-
मित्यत आह—

२७६] प्राकृतं जगत् घटवत् ॥

२७७) प्राकृतं प्रकृतिकार्यं । जगत् देहा-
दिकं । घटवत् । यथा घट आकाशस्यावच्छेदको
निवासस्थानं च । तथात्मनो देहादिरेकदेशावच्छे-
दक एव । व्योम इव घटादिरित्यर्थः ॥

२७८ अत्र प्रमाणमाह—

२७९] इति ज्ञानं ॥

२८०) इति एवं । वेदांतसिद्धं ज्ञानं अनुभव-
रूपमत्र प्रमाणमतो नान्यथाभावशङ्केत्यर्थः ॥

२८१] तथा एतस्य त्यागः न ग्रहः लयः न ॥

२८२) तथा सत्यात्मनोऽनंतत्वे सति ।
एतस्य आत्मनः । त्यागो । ग्रहणं । लयः च ।
न संभवति । परिच्छिन्नस्यैव घटादेस्त्यागादि-
दर्शनादित्यर्थः ॥ १ ॥

७१] ॥ शिष्योक्तमुत्तरचतुष्कम् ॥ ६ ॥ ७३

२८३ घटाकाशदृष्टान्ते देहात्मनोर्भेदशंका
स्यादित्यपरितोषादाह—

^{२८४}
महोदधिरिवाहं स प्रपंचो वीचिसन्निभः ।
इति ज्ञानं तथैतस्य न त्यागो न ग्रहो लयः ॥२॥

२८४] महोदधिः इव अहं सः प्रपंचः वीचिसन्निभः
इति ज्ञानं तथा एतस्य न त्यागः ग्रहः लयः न ॥

२८५) महोदधिः इति स्पष्टं ॥ २ ॥

२८६ समुद्रवीचिदृष्टान्ते देहात्मनोर्विकार-
विकारिशंका स्यादित्यपरितोषादाह—

^{२८७}
अहं स शुक्तिसंकाशो रूप्यवद्विश्वकल्पना ।
इति ज्ञानं तथैतस्य न त्यागो न ग्रहो लयः ॥३॥

२८७] अहं सः शुक्तिसंकाशः रूप्यवत् विश्वकल्पना
इति ज्ञानं तथा एतस्य न त्यागः ग्रहः लयः न ॥

२८८) स्पष्टं ॥ ३ ॥

२८९ शुक्तिदृष्टान्तेऽप्यात्मनि परिच्छिन्नत्व-
शंका स्यात्तद्व्यावृत्त्यर्थमाह—

^{२९०} अहं वा सर्वभूतेषु सर्वभूतान्यथो मयि ।
इति ज्ञानं तथैतस्य न त्यागो न ग्रहो लयः ॥४॥

२९०] अहं वा सर्वभूतेषु अथ सर्वभूतानि मयि
इति ज्ञानं तथा एतस्य न त्यागः ग्रहः लयः न ॥

२९१) अहं वा अहमेव । सर्वभूतेषु प्रकृति-
प्राकृतिकेषु । सत्तास्फूर्त्यादिप्रदत्वेनास्मि । अथ
अतो हेतोः । सर्वभूतानि । अधिष्ठानभूते मयि ।
वर्त्तत इति ज्ञानं वेदांतसिद्धं । तथा सत्यात्मन-
स्त्यागादिकं न संभवतीत्यर्थः ॥४॥

॥ इति श्रीमद्विश्वेश्वरविरचितटीकासहिताष्टावक्रगीतायां
शिष्यप्रोक्तमुत्तरचतुष्कं नाम षष्ठं प्रकरणं समाप्तम् ॥ ६ ॥

॥ अथानुभवपंचकं नाम सप्तमं प्रकरणं प्रारभ्यते ॥ ७ ॥

लययोगाननुष्ठाने व्यवहारं निरंकुशम् ।

आशंक्य शिष्यः स्वोल्लासादब्रवीद्गुरुमुत्तमम् ॥१॥

२९२ ननु लययोगाभावे संसारविक्षेपो निरं-
कुशः प्रसरः स्यादित्याशंक्य । तस्यानिष्टत्वाभाव-
मनुभवपंचकेनोत्तरमाह शिष्यः—

मैर्यनंतमहांभोधौ विश्वपोत इतस्ततः ।

भ्रमति स्वांतवातेन न ममास्त्यसहिष्णुता ॥१॥

२९३] मयि अनंतमहांभोधौ विश्वपोतः स्वांत-
वातेन इतस्ततः भ्रमति मम असहिष्णुता न अस्ति ॥

२९४) हे गुरो । मयि आत्मनि । अनंते
महासमुद्रे । विश्वाख्यः पोतो नौका । स्वांत-
वातेन मनः पवनेन । इतस्ततो भ्रमति । अत्र
मम असहिष्णुता असहनशीलता । न अस्ति ।
समुद्रस्येव नौकापरिभ्रमण इत्यर्थः ॥ १ ॥

२९५ जगद्व्यवहारस्यानिष्टत्वाभावः पूर्व-
मुक्तः । अथ जगदुदयापगमयोरपि नानिष्टतेत्याह—
मैर्यनंतमहांभोधौ जगद्वीचिः स्वभावतः ।
उदेतु वास्तमायातु न मे वृद्धिर्न च क्षतिः ॥२॥

२९६] मयि अनंतमहांभोधौ जगद्वीचिः स्वभावतः
उदेतु वा अस्तं आयातु मे न वृद्धिः न च क्षतिः ॥

२९७) आत्मनि । अनन्ते विनाशरहिते । महति व्यापके अंभोधौ समुद्रे । जगदाख्या वीचिः । स्वभावतः दृश्यत्वादिस्वभावात् । उदेतु । वा परं । अस्तमायातु । मम तदुदये वृद्धिर्न अस्ति । व्यापकत्वात्तदपगमे च क्षतिर्न अस्ति । अनन्तत्वादित्यर्थः ॥२॥

२९८ पूर्वं दृष्टान्तेन स्वात्मनः जगद्विकार
इति अमपरिणामित्वं स्यात्तद्वारणार्थमाह—
मर्येयनन्तमहांभोधौ विश्वं नाम विकल्पना ।
अतिशांतो निरंकार एतदेवाहमास्थितः ॥३॥

२९९] मयि अनंतमहामोक्षौ नाम विश्वं विकल्पना
अतिशान्तः ॥

कारणात् । अहं असक्तः संसर्गरहितः । अत एव
अस्पृह इच्छादिधर्मासंश्लिष्टोऽत एव शांत इत्यर्थः ४

३०७ इच्छादिरहितत्वे हेत्वंतरमप्याह—

^{३०८}अहो चिन्मात्रमेवाहमिंद्रजालोपमं जगत् ।
अतो मम कथं कुत्र हेयोपादेयकल्पना ॥ ५ ॥

३०८] अहो चिन्मात्रं एव अहं जगत् इंद्रजालोपमं
अतः मम कुत्र कथं हेयोपादेयकल्पना ॥

३०९) अहो इत्याश्चर्यरूपमलौकिकं ।
चिन्मात्रं चैतन्यमात्रं । एवाहं । जगत् सर्वं
प्रपञ्चजातं । इंद्रजालोपमं दर्शनकालेऽपि पृथक्
सत्तारहितं । अस्य विश्वस्य पृथक् सत्तारहित-
त्वात् । मम कुत्र वस्तुनि । कथं केन प्रकारेण ।
हेयोपादेयबुद्धिः स्यान्न कुत्रापीत्यर्थः ॥ ५ ॥

॥ इति श्रीमद्विश्वे० मनुभवपञ्चकविवरणं नाम सप्तमं
प्रकरणं समाप्तम् ॥ ७ ॥

७८] ॥ गुरुप्रोक्तं बंधमोक्षचतुष्कम् ॥ ८ ॥ ७९

॥ अथ गुरुप्रोक्तं बंधमोक्षव्यवस्था- चतुष्कं नामाष्टमं प्रकरणं प्रारभ्यते ॥ ८ ॥

इत्थं परीक्षितज्ञानं शिष्यमेवामिनन्दितुम् ।

गुरुर्बंधस्य मोक्षस्य व्यवस्थां सम्यगब्रवीत् ॥ १ ॥

३१० तदेवं षड्भिः प्रकरणैः । स्वशिष्यं
सम्यक् परीक्ष्य । बंधमोक्षव्यवस्थानिरूपणव्याजेन
गुरुः । स्वशिष्यानुभवममिनन्दति । चतुर्भिः श्लोकैः—

तदा बंधो यदा चित्तं किञ्चिद्वाञ्छति शोचति ।
किञ्चिन्मुञ्चति गृह्णाति किञ्चिद्धृष्यति कुप्यति १

३११] चित्तं यदा किञ्चित् वाञ्छति शोचति किञ्चित्
मुञ्चति गृह्णाति किञ्चित् हृष्यति कुप्यति तदा बंधः ॥

३१२) हे शिष्य । “ अतो मम कथं कुत्र
हेयोपादेयकल्पना ” इत्यंतं यत्त्वयोक्तं । तत्तथैव
यतः चित्तं यदा विषयवाञ्छादिविकारवद्भवति ।
तदा एव जीवस्य बंध इत्यर्थः ॥ १ ॥

^{३१३}तदा मुक्तिर्यदा चित्तं न वाञ्छति न शोचति ।
न मुञ्चति न गृह्णाति न हृष्यति न कुप्यति ॥ २ ॥

३१३] यदा चित्तं न वाञ्छति न शोचति न मुञ्चति
न गृह्णाति न हृष्यति न कुप्यति तदा मुक्तिः ॥

३१४) यदा चित्तं वाञ्छादिविकारातीतं ।
तदा मुक्तिः इत्यर्थः ॥ २ ॥

३१५ तदेवं पृथक् बन्धमोक्षावुक्तौ । अथ
समुच्चयेन बन्धमोक्षावाह—

^{३१६}तदा बन्धो यदा चित्तं सक्तं कास्वपि दृष्टिषु ।
तदा मोक्षो यदा चित्तमसक्तं सर्वदृष्टिषु ॥ ३ ॥

३१६] यदा चित्तं कासु अपि दृष्टिषु सक्तं तदा बन्धः
यदा चित्तं सर्वदृष्टिषु असक्तं तदा मोक्षः ॥

३१७) यदा चित्तं कास्वपि अनात्म-
दृष्टिषु । संसक्तं । तदा बन्धः ॥ यदा चित्तं
सर्वास्वपि विषयदृष्टिषु । संसक्तं न भवति ।
तदा मोक्ष इत्यर्थः ॥ ३ ॥

८१] ॥ गुरुप्रोक्तं बंधमोक्षचतुष्कम् ॥ ८ ॥ ८१

३१८ अस्तु वा बाधितानुवृत्त्या दग्धपटोपमाना
सर्वापि विषयदृष्टिर्बन्धहेतुस्तन्निवृत्तौ मोक्ष इति पूर्व-
मुक्तं । तथाप्यहंकारनिवृत्तौ । मोक्षस्तदनिवृत्तौ बंध
इति वदन्नेव शिष्योक्तमर्थमभिनन्दितुमनुवदति—

यदा नाहं तदा मोक्षो यदाहं बंधनं तदा ।
मत्वेति हेलया किञ्चिन्मा गृहाण विमुञ्च मा॥४॥

३१९] यदा अहं न तदा मोक्षः यदा अहं तदा
बंधनं इति मत्वा हेलया किञ्चित् मा गृहाण मा विमुञ्च॥

३२०) यदाहं इत्येवंरूपोऽहंकाराध्यासोऽनर्थ-
मूलभूतो निवर्त्तते तदा मोक्षः ॥ यदा च सो-
ऽनुवर्त्तते तदा बंधनं इति ज्ञात्वा । हेलया अनाया-
सेनैवादानोपादानादिक्रियाणामकर्ता त्वमसि । अ-
कर्त्रात्मज्ञानेन कर्तृत्वाभिमानो निवर्त्तत इति भावः ४

त इति श्रीमद्वि० गुरुप्रोक्तं बंधमोक्षचतुष्कं नामाष्टमं
प्रकरणं समाप्तम् ॥ ८ ॥

॥ अथ निर्वेदाष्टकं नाम नवमं प्रकरणं ॥ ९ ॥

शिष्योक्तानुभवस्यैव दाढ्यार्थं गुरुणोच्यते ।

निर्वेदः स्पष्टमष्टाभिरिच्छादित्यजनात्मकः ॥ १ ॥

३२१ “ मत्वेति हेलया किञ्चिन्मा गृहाण ”
इति यदुक्तं । तत्र किं द्वारमित्यपेक्षायां । गुरुरनु-
मोदनमुद्रया वैराग्याष्टकमाह—

कृताकृते च द्वंद्वानि कदा शांतानि कस्य वा ।
एवं ज्ञात्वेह निर्वेदाद्भव त्यागपरोऽव्रती ॥१॥

३२२] कृताकृते द्वंद्वानि च कस्य कदा वा शांतानि
एवं ज्ञात्वा इह निर्वेदात् त्यागपरः भव अव्रती ॥

३२३) कृताकृते इदं कर्त्तव्यमिदमकर्त्तव्य-
मित्यभिनिवेशौ । द्वंद्वानि सुखदुःखादीनि । कस्य ।
कदा वा । शांतानि निवृत्तानि । अपि तु न
कस्यापि कदापि शांतानीत्यर्थः ॥ एवं ज्ञात्वा ।

इह कृताकृतादिषु । निर्वेदात् अभिनिवेशादि-
परित्यागादेव । त्यागपरो भव । कीदृशस्त्वं
अव्रती नास्ति व्रतं कुत्रापि आग्रहो यस्य सः॥१॥

३२४ चित्तधर्मत्यागरूपो निर्वेदस्तु कस्य-
चिदेव स्यान्न तु सर्वस्येत्याह—

कस्यापि तात धन्यस्य लोकचेष्टावलोकनात् ।
जीवितेच्छा बुभुक्षा च बुभुत्सोपशमं गताः॥२॥

३२५] तात कस्य अपि धन्यस्य लोकचेष्टावलोकनात्
जीवितेच्छा च बुभुक्षा बुभुत्सा उपशमं गताः ॥

३२६) हे तात शिष्य । सहस्रेषु मध्ये कस्य-
चिदेव धन्यस्य उत्पत्तिविनाशरूप-लोकचेष्टा-
वलोकनात् । जीवितेच्छा-भोगेच्छाज्ञानेच्छा-
दयः । उपशमं गताः ॥ इदं तु तादृशं निर्वेदसंपन्न-
शिष्यमभिनन्दितुमेवोच्यते । न तूपदिश्यते इति
प्रागुक्तमेव ॥ २ ॥

३२७ ननु ज्ञानिनां सर्वत्रेच्छोपशमः किं

हेतुक इत्यत आह—

^{३२८} अनित्यं सर्वमेवेदं तापत्रितयदूषितम् ।

असारं निन्दितं हेयमिति निश्चित्य शाम्यति ३

३२८] इदं सर्वं एव अनित्यं तापत्रितयदूषितं
असारं हेयं निन्दितं इति निश्चित्य शाम्यति ॥

३२९) इदं दृश्यमानं सर्वप्रपञ्चजातं । अ-
नित्यं चैतन्येऽध्यस्तं । तथा पृथक् सत्त्वेन गृह्य-
माणं सत् आध्यात्मिकाधिदैविकाधिभौतिकापत्रय-
दूषितं । अत एव असारं तुच्छमसत् एव ।
हेयं पृथक्सत्तया नैवादरणीयं । इति निश्चित्य ।
ज्ञानी शाम्यति कुत्रापिच्छां न कुरुते ॥ ३ ॥

३३० द्वंद्वानामारब्धकर्मवशादवश्यं भावि-
त्वात् । तत्रेच्छानिच्छे विहाय यथाप्राप्तभोगी
मुक्तिमवाप्नुयादित्याह—

^{३३१} कौऽसौ कालो वयः किंवा यत्र द्वंद्वानि नो नृणाम्
तान्युपेक्ष्य यथाप्राप्तवर्ती सिद्धिमवाप्नुयात् ॥४॥

३३१] यत्र नृणां द्वंद्वानि न असौ कः कालः वा
किं वयः तानि उपेक्ष्य यथाप्राप्तवर्ती सिद्धिं अवाप्नुयात् ॥

३३२) यत्र नृणां द्वंद्वानि सुखदुःखादीनि
न संति । असौ कः कालः ॥ का वा बाल्यादि-
वयोलक्षणा शरीरावस्था । अपि तु न कापीति
विचार्य । तानि द्वंद्वानि । उपेक्ष्य तत्रेच्छाम-
कृत्वा । यथाप्राप्तेष्टानासक्ततया वर्ती । सिद्धिं
मुक्तिं अवाप्नुयात् इत्यर्थः ॥ ४ ॥

३३३ तर्कशास्त्रादिज्ञानेषु निष्ठा न कर्त्तव्या ।
नानाविप्रतिपत्तिग्रस्तत्वान्नापि कर्मसु नाप्यष्टांग-
योगादिष्वित्याह—

^{३३४}नाना मतं महर्षीणां साधूनां योगिनां तथा ।
दृष्ट्वा निर्वेदमापन्नः को न शाम्यति मानवः॥५॥

३३४] महर्षीणां साधूनां तथा योगिनां मतं नाना
दृष्ट्वा निर्वेदम् आपन्नः कः मानवः शाम्यति न ॥

३३५) महर्षीणां गौतमजैमिनिप्रभृतीनां ।
मतं । नानाविधं परिच्छिन्नं । दृष्ट्वा । तर्कशास्त्रादि-
भ्यो निर्वेदमापन्नः । तथा साधूनां कर्म-
निष्ठानां मतं नानाविधं । केचिद्धोमपराः । केचिज्जप-
पराः । केचित् कृच्छ्रचांद्रायणादिपराः । इति
नाना-विधं मतं दृष्ट्वा । कर्मभ्योऽपि निर्वेद-
मापन्नः केवलमात्मानुसंधाननिष्ठः । को न
शाम्यति कः सुखं न प्राप्नोतीत्यर्थः ॥ ५ ॥

३३६ केवलं ज्ञाननिष्ठमेवाश्रित्य कर्मादिकं
मा कुर्वित्याह—

कृत्वा^{३३७} मूर्तिपरिज्ञानं चैतन्यस्य नकिंगुरुः ।
निर्वेदसमतायुक्त्या यस्तारयति संसृतेः ॥६॥

३३७] निर्वेदसमतायुक्त्या चैतन्यस्य मूर्तिपरिज्ञानं
कृत्वा नकिंगुरुः यः संसृतेः तारयति ॥

३३८) निर्वेदसमतायुक्त्या निर्वेदो नाम
विषयानासक्तिस्तथा शत्रुमित्रेषु समता सर्वत्रात्म-
बुद्धिर्युक्तिर्नाम श्रुत्यनुग्राहकस्तर्कः । एतैः । चैतन्य-
स्य सच्चिदानन्दस्य । मूर्तिपरिज्ञानं स्वरूप- ॥
साक्षात्कारं । कृत्वा । तदनंतरं नास्ति कश्चिदुरु-
र्यस्य स नकिंगुरुः । एवंविधो यः । स
संसृतेः सकाशादात्मानं तारयति ॥ ६ ॥

३३९ चेतनस्य स्वरूपज्ञानोपायमाह—

पश्य भूतविकारांस्त्वं भूतमात्रान् यथार्थतः ।
तत्क्षणाद्धन्धिनिर्मुक्तः स्वरूपस्थो भविष्यसि ॥७

३४०] त्वं भूतविकारान् यथार्थतः भूतमात्रान् पश्य
तत्क्षणात् बन्धिनिर्मुक्तः स्वरूपस्थः भविष्यसि ॥

३४१) हे शिष्य । भूतविकारान् देहेन्द्रिया-
दीन् । यथार्थतः तत्त्वतः । भूतमात्रान् । पश्य ।
न तु आत्मस्वरूपान् ॥ एवं सति । त्वं तत्क्ष-
णाद्धन्धिनिर्मुक्तः शरीराहंभावनिर्मुक्तः सन् ।
शरीरादिविविक्तात्मस्वरूपस्थो भविष्यसि ॥
शरीरादावनात्मतया ज्ञाते सति । तत्साक्षीभूत
आत्मा झटिति सुज्ञेय इति भावः ॥ ७ ॥

३४२ नन्वेवमात्मनि ज्ञातेऽपि । तत्र निष्ठा
कथं स्यादित्याशंक्य । वासनात्यागादित्याह—

वासिना एव संसार इति सर्वा विमुंच ताः ।
तत्त्यागो वासनात्यागात्स्थितिरद्य यथा तथा ८

३४३] वासना एव संसारः इति सर्वाः ताः विमुंच
वासनात्यागात् तत्त्यागः अद्य स्थितिः यथा तथा ॥

३४४) वासना विषयवासना । एव संसार
इति कारणात् । ता वासनास्त्वं विमुंच ॥
वासनात्यागात् च आत्मनिष्ठायां सत्यां । तस्य
संसारस्य त्याग इत्यर्थः ॥ अद्य अधुना । वासना-
त्यागे सति । स्थितिर्यथा तथा यथा प्रारब्धं
तथैवेत्यर्थः ॥ ८ ॥

इति श्रीमद्विश्वेश्वरविरचितटीकासहिताष्टावक्रगीतायां
गुरुप्रोक्तं निर्वेदाष्टकं नाम नवमं प्रकरणं समाप्तम् ॥ ९ ॥

॥ अथ गुरुप्रोक्तमुपशमाष्टकं नाम
दशमं प्रकरणं प्रारभ्यते ॥ १० ॥

विषयाणामभावेऽपि तुष्टिर्निर्वेद ईरितः ॥

तत्सिद्ध्यर्थं च विषये वैतृष्ण्यं शांतिरीर्यते ॥ १ ॥

३४५ विषयैर्विनापि संतोषरूपो निर्वेदः
प्रागुक्तः । अथेदानीं विषयतृष्णोपशममभिनन्दन-
मुद्रया गुरुरुदाहरति—

विहाय^{३४६} वैरिणं काममर्थं चानर्थसंकुलम् ।

धर्ममप्येतयोर्हेतुं सर्वत्रानादरं कुरु ॥ १ ॥

३४६] कामं वैरिणं च अनर्थसंकुलं अर्थं एतयोः हेतुं
धर्मं अपि विहाय सर्वत्र अनादरं कुरु ॥

३४७) कामं वैरिणं ज्ञानशत्रुं विहाय । तथा
अनर्थसंकुलं अर्जने रक्षणे व्यये वानेकशोकदुःख-
संकुलं । अर्थं विहाय । तथा । एतयोः अनयोः
कामार्थयोः । हेतुं । धर्ममपि विहाय । सर्वत्र
त्रिवर्गहेतुकर्मसु । अनादरं उपेक्षां । कुरु ॥ १ ॥

९२] ॥ गुरुप्रोक्तमुपशमाष्टकम् ॥ १० ॥ ९१

३४८ ननु मित्रक्षेत्रादिफलकेषु कर्मसु । कथ-
मनादर इत्याशंक्य । मित्रादीनामनित्यत्वमाह—
स्वमैन्द्रजालवत्पश्य दिनानि त्रीणि पंच वा ॥
मित्रक्षेत्रधनागारदारदायादिसंपदः ॥ २ ॥

३४९] मित्रक्षेत्रधनागारदारदायादिसंपदः स्वमैन्द्र-
जालवत् पश्य त्रीणि वा पंच दिनानि ॥

३५०) हे शिष्य । मित्रादि-संपदः स्वमैन्द्र-
जालवत्पश्य । यतो दिनानि । त्रीणि ।
पंच वा । स्थायिन्य इत्यर्थः ॥ २ ॥

३५१ सर्वत्रानादरं कुरु इत्यनेनोक्तं वैतृष्ण्यं
पुरुषार्थहेतुरित्याह—

यत्र यत्र भवेत्तृष्णा संसारं विद्धि तत्र वै ।
प्रौढवैराग्यमाश्रित्य वीततृष्णः सुखी भव ॥३॥

३५२] यत्र यत्र तृष्णा भवेत् तत्र वै संसारं विद्धि ।
प्रौढवैराग्यं आश्रित्य वीततृष्णः सुखी भव ॥

३५३) यत्र यत्र येषु प्रसिद्धेषु विषयेषु । तृष्णा

भवेत् । तत्र तत्र तमेव । संसारं विद्धि ।
 विषयतृष्णाया एव कर्मद्वारा संसारहेतुत्वात् ॥
 अतः प्रौढवैराग्यं प्राप्तेऽप्यर्थे प्रीत्यभावमास्थाय ।
 वीततृष्णः अप्राप्तार्थेच्छारहितः सन्नात्मनिष्ठया
 सुखी भव इत्यर्थः ॥ ३ ॥

३५४ अमुमेवार्थं भग्यंतरेणाह—

तृष्णामात्रात्मको बंधस्तन्नाशो मोक्ष उच्यते ।
 भवासंसक्तिमात्रेण प्राप्तितुष्टिर्मुहुर्मुहुः ॥ ४ ॥

३५५] तृष्णामात्रात्मकः बंधः तन्नाशः मोक्षः उच्यते ॥

३५६) तृष्णामात्रस्वरूप एव बंधः । कर्म-
 वासनाद्वारा बंधहेतुत्वात् ॥ तन्नाशः तृष्णानाश
 एव । मोक्षो निवृत्तिहेतुत्वात् ॥

३५७ “ तन्नाशो मोक्ष ” इत्यत्र हेतुमाह—

३५८] भवासंसक्तिमात्रेण मुहुर्मुहुः प्राप्तितुष्टिः ॥

३५९) भवतीति भवो देहादिविषयस्तत्र
 देहादिविषये संग्रामाभावमात्रेण । मुहुर्मुहुः वारं

३६३ जडं विश्वमसत् इत्युक्तं तद्विशदयति—
^{३६४}राज्यं सुताः कलत्राणि शरीराणि सुखानि च।
 संसक्तस्यापि नष्टानि तव जन्मनि जन्मनि॥६॥

३६४] राज्यं सुताः कलत्राणि शरीराणि च सुखानि
 संसक्तस्य अपि तव जन्मनि जन्मनि नष्टानि ॥

३६५) राज्यादीनि सर्वाणि । संसक्तस्यापि
 आसक्तिं कुर्वाणस्यापि तव । जन्मनि जन्मनि
 नानाजन्मसु । नष्टानि इत्यतो विश्वमसदित्यर्थः ६

३६६ बुभुत्सापि न कर्त्तव्या इति प्रागुक्तमथ
 धर्मार्थकामेष्वपीच्छा न कार्येत्याह—

^{३६७}अलंमर्थेन कामेन सुकृतेनापि कर्मणा ।

^{३६८}ऐर्भ्यः संसारकांतारे न विश्रान्तमभून्मनः॥७॥

३६७] अर्थेन कामेन सुकृतेन कर्मणा अपि अलं ॥

३६८) अर्थादिना अलं । अर्थधर्मकामेषु
 इच्छा न कार्येत्यर्थः ॥

३६९ अत्र हेतुमाह—

९७] ॥ गुरुप्रोक्तमुपशमाष्टकम् ॥ १० ॥ ९५

३७०] संसारकांतारे मनः एभ्यः विश्रांतं न अभूत्॥

३७१) यतः कारणात् । संसारकांतारे संसार-
लक्षणे दुर्गमे वर्त्मनि आम्यतस्तव । एभ्यः
धर्मकामार्थेभ्यः । विश्रांतिर्भ्रमणविच्छेदो नाभूद्
अतो अर्थादिषु न तृष्णा कर्तव्येत्यर्थः ॥ ७ ॥

३७२ तृष्णाया उपशमः प्रागुक्तः । अथ क्रिया-
मात्रोपशममाह—

^{३७३}
कृतं न कति जन्मानि कायेन मनसा गिरा ।
दुःखमायासदं कर्म तदद्याप्युपरम्यताम् ॥८॥

३७३] आयासदं दुःखं कर्म कायेन मनसा गिरा
कति जन्मानि न कृतं तत् अद्यापि उपरम्यताम् ॥

३७४) हे शिष्य । आयासदं प्रयासदं ।
अत एव दुःखदं कर्म कायादिना कति जन्मानि
न कृतं । अपि तु यावदद्य प्राचीनसर्वजन्मस्वपि
कृतकर्मणा तु त्वयानर्थ एव लब्धः । तत् तस्मात् ।
अद्यापि अधुनापि । कर्मभ्य उपरम्यताम् ॥ ८ ॥
इति गुरुप्रोक्तमुपशमाष्टकं नाम दशमं प्रकरणं समाप्तम् ॥ १० ॥

॥ अथ ज्ञानाष्टकं नामैकादशं प्रकरणं प्रारभ्यते ॥ ११ ॥

उक्ता शांतिर्न विज्ञानं विना कस्यापि जायते ।

इति निश्चितुमेवाह गुरुर्ज्ञानामृताष्टकम् ॥ १ ॥

३७५ उक्ता शांतिर्विज्ञानादेव स्यान्न त्वन्य-
थेति बोधयितुं ज्ञानाष्टकमाह । तत्रादौ ज्ञान-
साधनान्याह—

^{३७६} भावाभावविकारश्च स्वभावादिति निश्चयी ।

निर्विकारो गतक्लेशः सुखेनैवोपशाम्यति ॥१॥

३७६] भावाभावविकारः स्वभावात् इति निश्चयी
निर्विकारः च गतक्लेशः सुखेन एव उपशाम्यति ॥

३७७) भावाभाव-रूपो विकारः स्वभा-
वात् मायातत्संस्कारादेव जायते । न तु निर्वि-
कारादात्मन इति निश्चयवान्पुरुषो । निश्चयबला-
देव सुखेन अनायासेन । एवोपशाम्यति ॥१॥

३७८ ननु मायाया जडत्वात्त एव कथं
भावाभावविकार इत्याशंक्याह—

ईश्वरः सर्वनिर्माता नेहान्य इति निश्चयी ।

अंतर्गलितसर्वाशः शांतः कापि न सज्जते॥२॥

३७९] इह ईश्वरः सर्वनिर्माता अन्य न इति निश्चयी
अंतर्गलितसर्वाशः शांतः क्व अपि सज्जते न ॥

३८०) ईश्वरः एव सर्वनिर्माता न तु
अन्यो जीवः ईश्वरपरवशत्वात् । इति निश्चयी
पुरुषो निश्चयवशादेव अंतर्गलितसर्वाशः गतस-
र्वतृष्णः । अत एव शांतो निश्चलचित्तः सन् ।
क्वापि न सज्जते ॥ २ ॥

३८१ ननु ईश्वर एव चेत् सर्वनिर्माता । तर्हि
कांश्चिद्दरिद्रान् । कांश्चित्तु धनिनस्तथा कांश्चित्सु-
खिनः कांश्चिद्दुःखिनो रचयतस्तस्य । वैषम्यनैर्घृण्ये
स्यातामित्याशंक्याह—

आपदः संपदः काले दैवादेवेति निश्चयी ।
तृप्तः स्वस्थेन्द्रियो नित्यं न वाञ्छति न शोचति ३

३८२] काले आपदः संपदः दैवात् एव इति निश्चयी
तृप्तः नित्यं स्वस्थेन्द्रियः न वाञ्छति न शोचति ॥

३८३) काले समयविशेषे । आपदः संपदः
च । दैवात् प्राक्तनादृष्टादेवेश्वरपरिपाचितात् एव
इति निश्चयी अत एव तृप्तो वीततृष्णः । अत
एव नित्यं स्वस्थेन्द्रियो विषयानाकृष्टेन्द्रिय अ-
प्राप्तं न वाञ्छति । नष्टं न शोचति इत्यर्थः ॥३॥

३८४ ननूक्तनिश्चयवानपि कर्माणि कुर्वन्नेव
दृश्यत इत्याशङ्क्याह—

सुखदुःखे जन्ममृत्यू दैवादेवेति निश्चयी ।
साध्यादर्शी निरायासः कुर्वन्नपि न लिप्यते ४

३८५] सुखदुःखे जन्ममृत्यू दैवात् एव इति निश्चयी
साध्यादर्शी निरायासः कुर्वन् अपि न लिप्यते ॥

३८६) कर्मफलभूते सुखादिके । दैवात्
अदृष्टात् एव इति निश्चयी । अत एव एवं मया
इदं फलं साध्यमिति अदर्शी । अत एव निरा-
यासः श्रमरहितः । प्रारब्धवशात् कुर्वन्नपि न
लिप्यते कर्मजानर्थभागी न भवति कर्तृत्वाध्यास-
रहितत्वादित्यर्थः ॥ ४ ॥

३८७ ननु कुर्वन्कथं निरायास इत्याशङ्क्याह—
चिन्तया जायते दुःखं नान्यथेहेति निश्चयी ।
तया हीनः सुखी शांतः सर्वत्र गलितस्पृहः ॥५॥

३८८] इह दुःखं चिन्तया जायते न अन्यथा इति
निश्चयी तया हीनः शांतः सर्वत्र गलितस्पृहः सुखी ॥

३८९) इह दुःखं चिन्तया जायते ।
नान्यथेति निश्चयी । अत एव च तया चिन्तया
हीनः । अत एव शांतः स्थिरांतःकरणः । अत
एव सर्वत्र सुखतत्साधनयोः । गलितस्पृहः
पुरुषः सुखी भवतीत्यर्थः ॥ ५ ॥

१०० ॥ सटीकाष्टावक्रगीता ॥ [१०३

३९० उक्तसाधनैः सिद्धज्ञानिनां निजदशा
निरूपयति—

^{३९१}
नाहं देहो न मे देहो बोधोऽहमिति निश्चयी ।
कैवल्यमिव संप्राप्तो न स्मरत्यकृतं कृतम् ॥ ६॥

३९१] अहं देहः न मे देहः न बोधः अहं इति
निश्चयी कैवल्यं इव संप्राप्तः कृतं अकृतं न स्मरति ॥

३९२) अहं देहो न । तथा मे देहो न ।
किं तु नित्यबोधोहमिति ज्ञानवशाद्देहादौ निवृ-
त्ताहंममाभिमानः । देहादीनां कृतं अकृतं च ।
मया कृतमिति न स्मरति ॥ यथा कैवल्यं वि-
देहकैवल्यं प्राप्य कृताकृतं न स्मरति । तद्व-
दित्यर्थः ॥ ६ ॥

ॐ^३ब्रह्मस्तं वपर्यंतमहमेवेति निश्चयी ।

निर्विकल्पः शुचिः शांतः प्राप्ताप्राप्तविनिर्मुक्तः ७

३९३] आब्रह्मस्तं वपर्यंतं अहं एव इति निश्चयी
निर्विकल्पः शुचिः शांतः प्राप्ताप्राप्तविनिर्मुक्तः ॥

३९४) ब्रह्माणं हिरण्यगर्भमारभ्य तृण-स्तं व-
पर्यंतं सर्वं जगत् अहमेवेति प्रत्यक्षनिश्चयवान्
पुरुषः । निर्विकल्पः संकल्पविकल्पशून्यः । अत
एव शुचिः विषयासंगरूपमलरहितः । अत एव
शांतो निश्चलांतःकरणः । अत एव प्राप्ताप्राप्तयो-
रपि विषययोर्निर्मुक्तः परमसंतोषवान् आत्मानंद-
पूर्णत्वादित्यर्थः ॥ ७ ॥

३९५ नन्वात्मज्ञानी कथं निर्विकल्पादिरूप
इत्याशंक्याह—

नानाश्चर्यमिदं विश्वं न किञ्चिदिति निश्चयी ।
निर्वासनः स्फूर्तिमात्रो न किञ्चिदिव शाम्यति ८

३९६] नानाश्चर्यं इदं विश्वं न किञ्चित् इति निश्चयी
निर्वासनः स्फूर्तिमात्रः न किञ्चित् इव शाम्यति ॥

३९७) अधिष्ठानतत्त्वसाक्षात्कारेणाध्यस्तबाधे
सति । 'नानाश्चर्यं इदं विश्वं जगत् । न किं-
चित् पृथक् सत्ताशून्यं । इति निश्चयी पुरुषः ।
निवृत्तवासनः केवलचिद्रूपः सन् । न किञ्चिदिव
विशेषव्यवहारागोचर एव । शाम्यति निवृत्त-
कार्यकारणोपाधिर्भवति । तत्त्वज्ञानेन सर्वस्यापि
स्वप्नवन्निवृत्तेरित्यर्थः ॥ ८ ॥

इति श्रीमद्विश्वे० ज्ञानाष्टकं नामैकादशं प्रकरणं
समाप्तम् ॥ ११ ॥

॥ अथ एवमेवाष्टकं नाम द्वादशं
प्रकरणं प्रारभ्यते ॥ १२ ॥

गुरुणोदीरितं ज्ञानं न किञ्चिदिव शाम्यति ।

तत्स्वस्मिन्नप्यभिख्यातुं शिष्यो वदति सांप्रतम् ॥ १ ॥

३९८ उक्तं ज्ञानाष्टकेन “न किञ्चिदिव शाम्यति”
इति । तदेव शिष्यः । स्वसिन्विशदयतुमेवमेवाष्टक-
माह । तत्र प्रथमं कायवाङ्मनसां व्यापारोपरमाह—

कौंयकृत्यासहः पूर्वं ततो वाग्विस्तरासहः ।

अथ चिंतासहस्तस्मादेवमेवाहमास्थितः ॥ १ ॥

३९९] पूर्वं कायकृत्यासहः ततः वाग्विस्तरासहः अथ
चिंतासहः एवम् एव तस्मात् अहं आस्थितः ॥

४००) अहं पूर्वं अपि कायिकरूपकर्मासहः ।
ततो हेतोः वाग्विस्तरासहः जपकर्मासहः ।
अथ अतो मनोव्यापाररूपा या चिंता तत्र
असहस्तस्माद् हेतोः । एवमेव निर्व्यापार एव
अहमास्थितः आसमस्येव स्थित इत्यर्थः ॥ १ ॥

४०१ उक्तव्यापारत्रयोपरमहेतुं वदन्नेवोक्तमनु-
वदति—

प्रीत्यभावेन शब्दादेरदृश्यत्वेन चात्मनः ।

विक्षेपैकाग्रहृदय एवमेवाहमास्थितः ॥ २ ॥

४०२] शब्दादेः प्रीत्यभावेन आत्मनः च अदृश्यत्वेन
विक्षेपैकाग्रहृदयः एवम् एव अहं आस्थितः ॥

४०३) क्षयिष्णुफलजनकस्य शब्दादेः
शब्दकायकर्मद्वयस्य । प्रीत्यभावेन प्रीत्यविषय-
त्वेन । आत्मनः च अदृश्यत्वेन । त्रिविध-
विक्षेपेभ्यो व्यावृत्तं एकाग्रं हृदयं यस्य स विक्षे-
पैकाग्रहृदय इति मध्यमपदलोपी समासः ।
क्षयिष्णुफलजनकस्य जपादेः प्रीत्यविषयत्वाज्जपा-
दिरूपो विक्षेपो न ममास्ति । आत्मनश्चादृश्यत्वा-
च्छानाद्यविषयत्वाच्चिंतारूपोऽपि विक्षेपो मम ना-
स्तीत्यर्थः । अत एवमेव स्वस्वरूपेणैव ।
अहमास्थितः ॥ २ ॥

४०४ ननु तथापि समाध्यर्थं व्यवहारः कर्तव्य
इत्याशंक्य । नेत्याह—

४०८) पूर्णात्मदर्शिना मम हेयोपादेय-
वस्तुनो विरहात् । अत एवं अमुना प्रकारेण ।
हर्षविषादयोः अपि अभावात् । हे ब्रह्मन्
गुरो । अद्य अधुना । अहमेवमेवास्थित
इत्यर्थः ॥ ४ ॥

ॐ आश्रमानाश्रमं ध्यानं चित्तस्वीकृतवर्जनम् ॥
विकल्पं मम वीक्ष्यैतैरेवमेवाहमास्थितः ॥५॥

४०९] आश्रमानाश्रमं ध्यानं चित्तस्वीकृतवर्जनं मम
विकल्पं वीक्ष्य एतैः एवम् एव अहं आस्थितः ॥

४१०) आश्रमानाश्रमं । ध्यानं च । तथा
तत्प्रयुक्तं चित्तस्वीकृतवर्जनं च । एतैस्त्रिभिरेव
मम । विकल्पं संकल्पविकल्पं वीक्ष्य । अहमे-
वमेव एतत्रयरहित एव । आस्थितः ॥ ५ ॥

ॐ कर्मानुष्ठानमज्ञानाद्यैवोपरमस्तथा ॥

बुद्ध्वा सम्यगिदं तत्त्वमेवमेवाहमास्थितः ॥६॥

४११] यथा एव कर्मोनुष्ठानं अज्ञानात् तथा उप-
रमः इदं सम्यक् बुद्ध्या तत्त्वं एवम् एव अहं आस्थितः ॥

४१२) यथैव कर्मानुष्ठानमज्ञानात् । त-
थैवोपरमः कर्मोपरमोऽप्यज्ञानादेव । इदं । स-
म्यक् यथार्थतो । बुद्ध्वा एवं कर्मतदुपरमरहित
एव अहमास्थितः ॥ ६ ॥

४१३
अचिंत्यं चिंत्यमानोऽपि चिंतारूपं भजत्यसौ॥
त्यक्त्वा तद्भावनां तस्मादेवमेवाहमास्थितः॥७॥

४१३] अर्चित्यं चिंत्यमानः अपि असौ चिंतारूपं
भजति तस्मात् तत् भावनं त्यक्त्वा एवम् एव अहं
आस्थितः ॥

४१४) अचिंत्यं ब्रह्मेति चिंत्यमानोऽपि
असौ । आत्मचिंतालक्षणं रूपं भजति ॥
तस्मात् हेतोः । तद्भावनं अचिंत्यं ब्रह्मेति भावनं ।
त्यक्त्वा अहमेवमेव भावनारहित एव ।
आस्थितः ॥ ७ ॥

४१५ एवमेवेत्यवस्थायाः साधकोऽपि श्रेष्ठः ।

किं पुनस्तत्स्वभाव इति कैमुतिकन्यायेनाह—

एवमेव कृतं येन स कृतार्थो भवेदसौ ॥

एवमेव स्वभावो यः स कृतार्थो भवेदसौ ॥८॥

४१६] येन एवम् एव कृतं सः असौ कृतार्थः भवेत्
यः एवम् एव स्वभावः सः असौ कृतार्थः भवेत् ॥

४१७) येन एवमेव सर्वक्रियारहितमेव
स्वरूपं । साधनवशात् कृतं । सोऽसौ कृतार्थो
भवेत् ॥ यः तु एवमेव स्वभाववान् सोऽसौ
कृतार्थो भवतीति किं वक्तव्यमित्यर्थः ॥ ८ ॥

इति श्रीमद्विश्वेश्वरविरचितटीकासहिताष्टावक्रगीतायामेव-
मेवाष्टकं नाम द्वादशं प्रकरणं समाप्तम् ॥ १२ ॥

॥ अथ यथासुखसंतकं नाम
त्रयोदशं प्रकरणं प्रारभ्यते ॥ १३ ॥

एवमेवेत्यवस्थायाः फलीभूतां सुखस्थितिम् ॥

प्राह शिष्यः स्फुटीकर्तुमहमासे यथा सुखम् ॥ १ ॥

४१८ अथ “एवमेव” इत्यवस्थायाः फलीभूतां
सुखावस्थां स्वकीयां विशदयितुमाह—

^{४१९} अकिंचनभवं स्वास्थ्यं कौपीनत्वेऽपि दुर्लभम् ॥

त्यागादाने विहायास्मादहमासे यथा सुखम् ॥ १ ॥

४१९] अकिंचनभवं स्वास्थ्यं कौपीनत्वे अपि दुर्लभं
अस्मात् त्यागादाने विहाय यथासुखं अहं आसे ॥

४२०) अकिंचनभवं सर्वसंगाभावप्रभवं ।
स्वास्थ्यं चित्तस्थैर्यं । कौपीनत्वेऽपि कौपीनास-
क्तावपि । दुर्लभं । अस्मात् कारणात् । अहं
त्यागादाने विहाय त्यागादानयोरासक्तिं विहाय ।
यथासुखं सुखमनतिक्रम्य अहमासे । न कदा-
चित् दुःखीत्यर्थः ॥ १ ॥

४२१

कुत्रापि खेदः कायस्य जिह्वा कुत्रापि खिद्यते॥

मनः कुत्रापि त्यक्त्वा पुरुषार्थे स्थितः सुखम्

४२१] कुत्र अपि कायस्य खेदः कुत्र अपि जिह्वा
खिद्यते कुत्र अपि मनः तत् त्यक्त्वा सुखं पुरुषार्थे
स्थितः ॥

४२२) कुत्रापि शरीरकर्मणि । कायस्य
खेदः । कुत्रापि वाचिककर्मणि । जिह्वा खि-
द्यते ॥ कुत्रापि ध्यानादिकर्मणि । मनः खि-
द्यते ॥ अतोऽहांतत्रयं अपि त्यक्त्वा । सुखं
यथा स्यात्तथा । पुरुषार्थे स्वात्मन्येव । स्थितः २

४२३ ननु कायवाङ्मनोव्यापारत्यागे । देह
एव सद्यः पतेद्भोजनानुपानादेरपि त्यागादित्या-
शङ्क्याह—

४२४

कृतं किमपि नैव स्यादिति संचिंत्य तत्त्वतः॥

यदा यत्कर्तुमायाति तत्कृत्वासे यथासुखम् ३

४२४] कृतं किं अपि तत्त्वतः न एव स्यात् इति संचिंत्य

यदा यत् कर्तुं आयाति तत् कृत्वा यथासुखं आसे ॥

४२५) शरीरेंद्रियादिभिः कृतं किमपि तत्त्वतः
आत्मकृतं । न स्यादिति संचिंत्य । यदा यत्
शरीरादिकर्म । कर्तुमायाति । तत् अहंकार-
शून्यत्वेन कृत्वा । अहं यथासुखं आसे ॥ ३ ॥

४२६ ननु कर्म वा नैष्कर्म्यं वा एकत्र
निष्ठावश्यं स्वीकार्या । पुरुषार्थार्थिनेत्याशंक्याह—
^{४२७}कर्मनैष्कर्म्यनिर्बंधभावा देहस्थयोगिनः ॥

संयोगायोगविरहादहमासे यथासुखम् ॥ ४ ॥

४२७] कर्मनैष्कर्म्यनिर्बंधभावाः देहस्थयोगिनः अहं
संयोगायोगविरहात् यथासुखं आसे ॥

४२८) कर्मनैष्कर्म्यनिर्बंध-रूपा-भावा
स्वभावा । देहस्थयोगिनः देहासक्तयोगिन एव ॥
अहं तु देहसंयोगासंयोगविरहादपि यथासुखं
आसे । तथा च मम देहाद्यासंगाभावान्न कर्मनैष्कर्म्य-
निर्बंध इत्यर्थः ॥ ४ ॥

४२९ अथ लौकिकव्यापारेऽपि मम निर्वन्ध

इत्याह—

अर्थानर्थौ न मे स्थित्या गत्या न शयनेन वा
तिष्ठन् गच्छन् स्वपन् तस्मादहमासे यथासुखम्

४३०] मे स्थित्या गत्या अर्थानर्थौ न । वा शयनेन
न । तस्मात् तिष्ठन् गच्छन् स्वपन् अहं यथासुखं आसे ॥

४३१) मम स्थित्यादिना साध्यौ अर्थानर्थौ
न स्तः । पूर्णानंदात्मदर्शित्वात् ॥ तस्मात् अना-
सक्त्या । तिष्ठन् गच्छन् स्वपन् वा । अहं ।
यथासुखं आसे ॥ ५ ॥

४३२ एतदेव भग्यंतरेणाह—

स्वपतो नास्ति मे हानिः सिद्धिर्यत्नवतो न वा
नाशोल्लासौ विहायास्मादहमासे यथासुखम् ६

४३३] स्वपतः मे हानिः न अस्ति । यत्नवतः वा
सिद्धिः न । अस्मात् नाशोल्लासौ विहाय अहं यथासुखं
आसे ॥

४३४) स्वपतो यत्नरहितस्य । मे मम ।
हानिः नास्ति ॥ यत्नवतः च वा मम । सिद्धिः
फलविशेषप्राप्तिः नास्ति ॥ अस्मात् कारणाद्यत्ना-
यत्नयोः नाशोल्लासौ विहायाहं यथासुखमासे
॥ ६ ॥

सुखादिरूपानियमं भावेष्वालोक्य भूरिशः ॥
शुभाशुभे विहायास्मादहमासे यथासुखम् ॥ ७

४३५] भावेषु सुखादिरूपानियमं भूरिशः आलोक्य
शुभाशुभे विहाय अस्मात् अहं यथासुखं आसे ॥

४३६) भावेषु अवतारेषु सुखादिरूपानि-
यमं सुखदुःखादिधर्माणामनित्यत्वं । भूरिशः
बहुषु स्थलेषु । आलोक्य । तस्मात्सुखाद्यनित्य-
त्वदर्शनाद्धेतोः । अहं यथासुखमासे ॥ ७ ॥

॥ इति श्रीमद्विश्वेश्वरविरचितटीकासहिताष्टावक्रगीतायां
यथासुखसप्तकं नाम त्रयोदशं प्रकरणं समाप्तम् ॥ १३ ॥

॥ अथ शांतिचतुष्टयं नाम
चतुर्दशं प्रकरणं प्रारभ्यते ॥ १४ ॥

उदीरतां सुखावस्थां समर्थयितुमात्मनि ॥

प्राह शिष्यः समावस्थां चतुःश्लोक्या गुरुं प्रति ॥ १ ॥

४३७ पूर्वं तु गुरुणोपशमाष्टकमुक्तं । संप्रति
तु शिष्यः स्वसुखावस्थासमर्थनार्थमात्मनः शमा-
वस्थामाह—

प्रकृत्या शून्यचित्तो यः प्रमादाद्भावभावनः ॥
निद्रितो बोधित इव क्षीणसंसरणो हि सः ॥ १ ॥

४३८] यः प्रकृत्या शून्यचित्तः प्रमादात् भावभावनः
निद्रितः बोधितः इव सः हि क्षीणसंसरणः ॥

४३९) प्रकृत्या स्वभावेन । विषयेषु शून्य-
चित्तः । प्रमादात् बुद्धिपूर्वकमारब्धवशाद्भावान्
विषयान् भावयति चिंतयतीति भावभावनः ।

१२४] ॥ तत्त्वोपदेशविंशतिकम् ॥ १५ ॥ ११७

४४६) अंतःकरणे विकल्पशून्यस्य । वहिः
भ्रांतस्येव स्वच्छंदचारिणः ज्ञानिनो । दशा-
स्तादृशा एव ज्ञानिन एव । जानते ॥ ४ ॥

॥ इति श्रीमद्विश्वेश्वरविरचितटीकासहिताष्टावक्रगीतायां
शिष्यप्रोक्तं शांतिचतुष्टयं नाम चतुर्दशं प्रकरणं समाप्तम् १४



॥ अथ तत्त्वोपदेशविंशतिकं नाम
पंचदशं प्रकरणं प्रारभ्यते ॥ १५ ॥

दुर्लक्ष्यमात्मनस्तत्त्वं प्रत्यापयितुमंजसा ॥

मुहुस्तत्त्वोपदेशार्थं गुरुराह दयोदधिः ॥ १ ॥

४४७ यद्यपि प्रथममात्मतत्त्वोपदेश कृत एव ।
 तथापि तदात्मतत्त्वमंतेवासिभ्यः पुनः पुनरुपदे-
 ष्टव्यं दुर्लक्ष्यत्वात् । यथा छांदोग्योपनिषदि नव-
 कृत्वः श्वेतकेतुं प्रत्याचारशिक्षार्थमसकृदात्मोपदेशं
 गुरुराह । तत्रादौ ज्ञानाधिकारिणमनधिकारिणं चाह-
 र्येथा तथोपदेशेन कृतार्थः सत्त्वबुद्धिमान् ॥
 आजीवमपि जिज्ञासुः परस्तत्र विमुह्यति ॥१॥

४४८] सत्त्वबुद्धिमान् यथा तथा उपदेशेन कृतार्थः
 परः आजीवं जिज्ञासुः अपि तत्र विमुह्यति ॥

४४९) सत्त्वबुद्धिमान् शिष्यो । यथा
 तथा आपाततोऽपि उपदेशेन कृतार्थः स्यात् ।
 अत एव । कृतयुगे प्रणवमात्रोपदेशादपि शिष्याः
 कृतार्थाः बभूवुः । परः असत्त्वबुद्धिः । यावज्जीवं
 जिज्ञासुः अपि । बहुधोपदिष्टोऽपि विमुह्यति ।
 यथा विरोचनो ब्रह्मणा बहुधोपदिष्टोऽपि सुमोहै-
 वेत्यर्थः ॥ १ ॥

१२७] ॥ तत्त्वोपदेशविंशतिकम् ॥ १५ ॥ ११९

४५० अथ बंधमोक्षौ सुखोपायेन संग्रहेण
निरूपयति—

^{४५१}मोक्षो विषयवैरस्यं बंधो वैषयिको रसः ॥

एतावदेव विज्ञानं यथेच्छसि तथा कुरु ॥२॥

४५१] विषयवैरस्यं एव मोक्षः वैषयिकः रसः बंधः
एतावत् विज्ञानं यथा इच्छसि तथा कुरु ॥

४५२) विषयेष्वनुरागाभाव एव मोक्षः । वि-
षयेष्वनुरागस्तु बंध इत्यर्थः । एवं तावदेव बंध-
मोक्षयोः विशिष्टं उत्कृष्टं ज्ञानं । एवं ज्ञात्वा च
त्वं । यथेच्छसि तथा कुरु ॥ २ ॥

४५३ इदं तु विषयवैरस्यं तत्त्वबोधसाध्यमित्याह—

^{४५४}वाग्मिप्राज्ञमहोद्योगं जनं मूकजडालसम् ॥

करोति तत्त्वबोधोऽयमतस्त्यक्तो बुभुक्षुभिः ३

४५४] अयं तत्त्वबोधः वाग्मिप्राज्ञमहोद्योगं जनं
मूकजडालसं करोति अतः त्यक्तः बुभुक्षुभिः ॥

४५५) अयं प्रसिद्धः । आत्मतत्त्वबोधः । वाग्मिनं

जनं बहुचतुरवाक्यभाषिणं । मूकं करोति ॥ प्राज्ञं
 नानाविशेषवेदिनं जनं जडं करोति ॥ महोद्योगं
 नानाक्रियानुष्ठानशालिनं । अलसं निष्क्रियं
 करोति ॥ मनसः प्रत्यक्प्रवणतया वागादयः
 कुंठिता भवंति । ज्ञानी तद्रहितो भवतीत्यर्थः ॥
 यतो यं तत्त्वबोधः वागादीन् कुंठितान्करोति ।
 अतो भोगेच्छुभिः त्यक्तः अनादृत इत्यर्थः ॥३॥

४५६ तत्त्वबोधसिद्ध्यर्थमुपदिशति—

^{४५७}
 न त्वं देहो न ते देहो भोक्ता कर्त्ता न वा भवान्
 चिद्रूपोऽसि सदा साक्षी निरपेक्षः सुखं चर ॥४॥

४५७] त्वं देहः न । चिद्रूपः असि । न ते देहः । न वा
 भवान् कर्त्ता भोक्ता । सदा साक्षी निरपेक्षः सुखं चर ॥

४५८) त्वं देहादिरूपो न भवसि । यतः चि-
 द्रूपोऽसि । न ते तव देहसंबन्धः । “ असंगो
 ह्ययं पुरुषः ” इति श्रुतेः । न वा भवान् कर्त्ता
 भोक्ता । यतः कर्तृभोक्तृप्रभृतीनां सदा साक्षी ।

१२९] ॥ तत्त्वोपदेशविंशतिकम् ॥ १५ ॥ १२१

यो यत्साक्षी स तद्भिन्नः । यथा घटसाक्षी घटा-
भिन्न इत्यर्थः । अतस्त्वं देहतत्संबन्धिषु अनपेक्षः
सन् । सुखं चर इत्यर्थः ॥ ४ ॥

४५९ निरपेक्षत्वमुपपादयितुमाह—

रङ्गिण्यै मनोधर्मै न मनस्ते कदाचन ॥

४६३ निर्विकल्पोऽसि बोधात्मा निर्विकारः सुखं चर

४६०] रागद्वेषौ मनोधर्मौ न मनः कदाचन ते ॥

४६१) रागद्वेषौ तु मनोधर्मौ न तु तव धर्मौ । मनः तु कदाचिदपि तव संबन्धि न भवति । अतस्तदध्यासाद्रागाद्यध्यासं मा कुर्वित्यर्थः॥

४६२ ननु रागद्वेषौ ममैव धर्मौ । कथं
नेत्याशंक्याह—

४६३] निर्विकल्पः बोधात्मा असि निर्विकारः सुखं चर ॥

४६४) यतस्त्वं निर्विकल्पः बोधात्मा च
असि । अतो रागादिविकाररहितः सन् । सुखं
चर इत्यर्थः ॥ ५ ॥

^{४७६}
गुणैः संवेष्टितो देहस्तिष्ठत्यायाति याति च ॥
आत्मा न गंता नागंता किमेनमनुशोचसि ॥९॥

४७६] गुणैः संवेष्टितः देहः तिष्ठति आयाति याति
च । आत्मा न गंता न आगंता । एनं किं अनुशोचसि॥

४७७) गुणैः इंद्रियादिभिः । संवेष्टितो
देहः । इह लोके तिष्ठति । तथा किञ्चित्कालं
आयाति तथा किञ्चित्कालं याति च गच्छति ।
देहादिभिन्न आत्मा तु न गंता । न अपि आ-
गंता । अतोऽहं गंताऽहं मरिष्यामीत्येवं एनं किं
शोचसि । देहधर्मैरात्मानं मा शुचेत्यर्थः ॥ ९ ॥

४७८ नापि देहस्थित्युक्तांतिभ्यां तव वृद्धि-
र्हानिरित्याह—

^{४७९}
देहस्तिष्ठतु कल्पांतं गच्छत्वद्यैव वा पुनः ॥
क वृद्धिः क च वा हानिस्तव चिन्मात्ररूपिणः १०
४७९] देहः कल्पांतं तिष्ठतु वा पुनः अद्य एव गच्छतु ।

१३५] ॥ तत्त्वोपदेशविंशतिकम् ॥ १५ ॥ १२५

चिन्मात्ररूपिणः तव क वृद्धिः क च वा हानिः ॥

४८०) नित्य-चिन्मात्ररूपिणः तव देह-
स्थित्या न वृद्धिः । न वा देहनिवृत्त्या हानिः
इत्यर्थः ॥ १० ॥

oo

त्वय्यनंतमहांभोधौ विश्ववीचिः स्वभावतः ॥
उदेतु वास्तमायातु न ते वृद्धिर्न वा क्षतिः॥११॥

४८१] विश्ववीचिः स्वभावतः त्वयि अनंतमहां-
भोधौ उदेतु वा अस्तं आयातु । ते वृद्धिः न । वा
क्षतिः न ॥

४८२) विश्वाख्या वीचिः अपि स्वभावतः
अविद्याकामकर्मतः । त्वयि अनंतचित्समुद्रे ।
उदेतु अथ वा अस्तमायातु एतावतापि । ते
तव । न वृद्धिः न वा क्षतिः । तवानंतत्वा-
दित्यर्थः ॥ ११ ॥

तां चिन्मात्ररूपोऽसि न ते भिन्नमिदं जगत् ॥
 अतः कस्य कथं कुत्र हेयोपादेयकल्पना ॥ १२ ॥

४८३] तात चिन्मात्ररूपः असि । इदं जगत् ते
 भिन्नं न । अतः कस्य कथं कुत्र हेयोपादेयकल्पना ॥

४८४) सर्वस्य त्वदभिन्नत्वात् किं हेयमुपादेयं
 कथं केन वा प्रकारेण हेयमुपादेयं । कुत्र वा
 हेयमुपादेयमित्यर्थः ॥ १२ ॥

एकस्मिन्नव्यये शांते चिदाकाशेऽमले त्वयि ॥
 कुतो जन्म कुतः कर्म कुतोऽहंकार एव च ॥ १३ ॥

४८५] एकस्मिन् अव्यये शांते चिदाकाशे अमले
 त्वयि जन्म कुतः च कर्म कुतः अहंकारः कुतः एव ॥

४८६) एकस्मिन् सजातीयविजातीयस्वगत-
 भेदशून्ये । अव्यये विनाशरहिते । शांते कार्य-

५०४ एतदेव विशदयति—

५०५] किञ्चित् हृदि धारय मा ॥

५०६ मननमपि त्यजेत्याह—

५०७] आत्मा त्वं मुक्तः एव असि विमृश्य किं करिष्यसि ॥

५०८) आत्मा त्वं सदा मुक्त एवासि ।
अतो विमृश्य विचार्य । किं फलं करिष्यसि
नित्यमुक्तत्वादित्यर्थः ॥ २० ॥

इति श्रीमद्विश्वेश्वरविरचितटीकासहिताष्टावकगीतायां त-
त्त्वोपदेशविंशतिकं नाम पञ्चदशं प्रकरणं समाप्तम् ॥ १५ ॥

॥ अथ विशेषोपदेशकं नाम

षोडशं प्रकरणं प्रारभ्यते ॥ १६ ॥

अक्षयसत्त्वेन सर्वस्य विस्मृतिर्मुक्तिसाधनम् ॥

तृष्णाघनर्थविच्छेदद्वारेणेत्यत्र वर्ण्यते ॥ १ ॥

५०९ तत्त्वज्ञानेन सर्वप्रपञ्चस्य पृथक्सत्तया
विस्मरणकारणैस्तव तृष्णापायादिद्वारा मुक्तिर्नान्य-
थेति विशेषमुपदिशति—

आचक्ष्व शृणु वा तात नानाशास्त्राण्यनेकशः॥
तथापि न तव स्वास्थ्यं सर्वविस्मरणाद्वते॥१॥

५१०] तात नानाशास्त्राणि अनेकशः आचक्ष्व वा
शृणु । तथा अपि तव सर्वविस्मरणात् ऋते स्वास्थ्यं ना॥

५११) हे तात त्वं नानाशास्त्राणि । अने-
कशः अनेकवारं । शिष्येभ्यः आचक्ष्व गुरुभ्यः
शृणु वा । तथापि तव सर्वविस्मरणाद्वते
स्वास्थ्यं श्रेयो । नास्तीत्यर्थः ॥ ननु सुषुप्तौ
सर्वविस्मरणं सर्वेषां विद्यत एव । तेन सर्वेषां
मोक्षः स्यादिति व्यर्थं सर्वविस्मरणमिति चेत् ॥
सत्यं । सुषुप्तौ तु यद्यपि विषयविस्मरणमस्ति ।

तथापि अज्ञानविस्मरणं नास्तीति सर्वविस्मरणा-
भावात् । जीवन्मुक्तस्य तु अज्ञानादेः सर्वस्याध्य-
स्ताननुसंधानरूपं विस्मरणमस्तीति भावः ॥ १ ॥

५१२ सर्वविस्मरणे सति सर्वस्वरूपं वीक्ष्य
चित्तं निरस्तसर्वाशं भवतीति सूचयन्नाह—

भोगं कर्म समाधिं वा कुरु विज्ञ तथापि ते ॥
चित्तं निरस्तसर्वाशमत्यर्थं रोचयिष्यति ॥ २ ॥

५१३] विज्ञ भोगं वा कर्म समाधिं कुरु । तथा
अपि ते चित्तं निरस्तसर्वांशं अत्यर्थं रोचयिष्यति ॥

५१४) हे विज्ञ त्वं भोगं कुरु कर्म वा
कुरु समाधिं वा कुरु । तथापि चित्तमत्यर्थं
रोचयिष्यति स्वरूपे रुचिमुत्पादयिष्यति ।
कीदृशं चित्तं । निरस्तसर्वांशं सर्वविस्मरणे सति
सर्वांशानुदयादित्यर्थः ॥ २ ॥

१४९] ॥ विशेषोपदेशकम् ॥ १६ ॥ १३५

५२१] यः निमेषोन्मेषयोः अपि व्यापारे खिद्यते
तस्य आलस्यधुरीणस्य तु सुखं न अन्यस्य कस्यचित् ॥

५२२) यो निमेषोन्मेषयोरपि व्यापारे
खिद्यते अनासक्तो भवति । तस्यालस्यधुरी-
णस्य क्रियाभिनिवेशरहितस्य । सुखं । नान्यस्य
क्रियाभिनिवेशयुक्तस्य ॥ ४ ॥

५२३ सर्वतृष्णाविलये सति द्वंद्वहानिरपि
भवतीति सूचयन्नाह—

^{५२४}
इदं कृतमिदं नेति द्वंद्वैर्मुक्तं यदा मनः ॥
धर्मार्थकाममोक्षेषु निरपेक्षं तदा भवेत् ॥ ५ ॥

५२४] इदं कृतं इदं न इति द्वंद्वैः मुक्तं यदा मनः
तदा धर्मार्थकाममोक्षेषु निरपेक्षं भवेत् ॥

५२५) इदं कृतमिदं न इति-आदि द्वंद्वै-
र्मुक्तं यदा मनो भवति । तदा पुरुषार्थचतुष्ट-
येऽपि निरपेक्षं भवेत् । द्वंद्वतीतस्य जीवन्मुक्त-
त्वादित्यर्थः ॥ ५ ॥

१५२] ॥ विशेषोपदेशकम् ॥ १६ ॥ १३७

५३०] निर्विचारदशास्पदं स्पृहा यावत् जीवति तावत् हेयोपादेयता संसारविटपांकुरः वै ॥

५३१) निर्विचारदशास्पदं अविवेकदशा-
स्पदीभूता । स्पृहा तृष्णा । यावत् जीवति ।
तावत् पर्यंतमेव हेयोपादेयता हेयोपादानादि-
व्यवहारः । संसार-वृक्षस्य शाखा-अंकुरो भवति ।
ज्ञानिनां तु स्पृहाभावे सत्यपि हानोपादानादिव्य-
वहारे संसारशाखाप्रसरो न भवतीत्यर्थः ॥ ७ ॥

५३२) प्रवृत्तौ जायते रागो निवृत्तौ द्वेष एव हि ॥
निर्द्वन्द्वो बालवद्धीमानेवमेव व्यवस्थितः ॥ ८ ॥

५३२] प्रवृत्तौ रागः निवृत्तौ द्वेषः एव हि जायते
धीमान् बालवत् निर्द्वन्द्वः एवम् एव व्यवस्थितः ॥

५३३) प्रवृत्तौ सरागप्रवृत्तौ सत्यामुत्तरोत्तरं
विषयेषु रागो जायते । विषयेऽपि द्वेषपूर्वक-नि-
वृत्तौ सत्यामुत्तरोत्तरं विषयेषु द्वेष एव हि जा-
यते । अतो धीमान् ज्ञानी । बालवत् शुभाशु-

भानुसंधानरहितः । निर्द्वेष्टः रागद्वेषविहीनः सन्
 एव । रागजनितप्रवृत्तिद्वेषजनिवृत्तिरहित एव
 स्थितः । केवलं प्रारब्धवशादेव कदाचित्प्रवर्त्तते
 कदाचिन्निवर्त्तते च । न तु रागद्वेषवशादित्यर्थः॥८
 हा^{३४}तुमिच्छति संसारं रागी दुःखजिहासया ॥
 वीतरागो निर्दुःखस्तस्मिन्नपि न खिद्यति॥९

५३४] रागी दुःखजिहासया संसारं हातुम् इच्छति ।
 वीतरागः निर्दुःखः तस्मिन् अपि न खिद्यति हि ॥

५३५) यस्तु रागी स दुःखजिहासया
 संसारं हातुमिच्छति । वीतरागः तु निर्दुःखः
 रागोत्थदुःखरहितत्वात्तस्मिन् संसारे सति अपि न
 खिद्यति खेदं न प्राप्नोति ॥ ९ ॥

यै^{३६}स्याभिमानो मोक्षेऽपि देहेऽपि ममता तथा ॥
 न च ज्ञानी न वा योगी केवलं दुःखभागसौ १०

५३६] यस्य मोक्षे अपि अभिमानः तथा च देहे अपि
 ममता न योगी न वा ज्ञानी केवलं असौ दुःखभाक् ॥

५३७) अहं ज्ञानी त्रिकालवृत्तांतदर्शी मुक्त
इत्येवं यस्य मोक्षेऽपि अभिमानो नासौ
ज्ञानी । तथा च । अहं योगाभ्यासी देहस्यैव
गुणकर्मधर्मरतः । मम देहो बह्वारोपवासादिसमर्थ
इत्येवं देहेऽपि अभिमानो न असौ योगी । न
वा ज्ञानी । केवलं असौ दुःखभाक् दुःख-
हेत्वहंममाभिमानानिवृत्तेरित्यर्थः ॥ १० ॥



५३८ सर्वविस्मरणोपदेशमुपसंहरति—

^{५३९}
हरो यद्युपदेष्टा ते हरिः कमलजोऽपि वा ॥
तथापि न तव स्वास्थ्यं सर्वविस्मरणाद्वते ॥ ११

५३९] ते यदि हरः उपदेष्टा वा हरिः कमलजः अपि
तथा अपि तव सर्वविस्मरणात् ऋते स्वास्थ्यं न ॥

५४०) स्पष्टम् ॥ ११ ॥

इति श्रीमद्विश्वेश्वरविरचितटीकासहिताष्टावक्रगीतायां
विशेषोपदेशकं नाम षोडशं प्रकरणं समाप्तम् ॥ १६ ॥

॥ अथ तत्त्वज्ञस्वरूपविंशतिकं नाम
सप्तदशं प्रकरणं प्रारभ्यते ॥१७॥

अथातः श्लोकविंशत्या तत्त्वज्ञस्य दशोच्यते ॥
विद्यातज्ज्ञप्रकर्षस्य व्यक्तये गुरुणा स्फुटम् ॥ १ ॥

५४१ अथान्येषामपि विद्यायां प्रवृत्त्यर्थं तत्त्व-
ज्ञानफलं व्याख्यातुमिच्छया तत्त्वज्ञदशां गुरुर्निरू-
पयति—

^{५४२}
तेन ज्ञानफलं प्राप्तं योगाभ्यासफलं तथा ॥
तृप्तः स्वच्छेन्द्रियो नित्यमेकाकी रमते तु यः ॥१॥

५४२] तेन ज्ञानफलं प्राप्तं तथा योगाभ्यासफलं यः
तृप्तः स्वच्छेन्द्रियः एकाकी नित्यं तु रमते ॥

५४३) तेन एव ज्ञानफलं प्राप्तं । य
आत्मन्येव तृप्तो न भोगादिना । अत एव
स्वच्छेन्द्रियो विषयानासक्तेन्द्रियः सन् एकाकी
विषयसंयोगं विनैव । नित्यं आत्मन्येव
रमते ॥ १ ॥

रहितत्वात् । यथा सल्लकीपल्लवप्रीतं । इभं गजं ।
निवपल्लवा न हर्षयन्ति कटुकत्वादित्यर्थः ॥ ३ ॥

यैस्तु भोगेषु भुक्तेषु न भवत्यधिवासिता ।
अभुक्तेषु निराकांक्षी तादृशो भवदुर्लभः ॥४॥

५४८] यः तु भुक्तेषु भोगेषु अधिवासिता न भवति
अभुक्तेषु निराकांक्षी तादृशः भवदुर्लभः ॥

५४९) यस्य तु भुक्तेषु भोगेषु आसक्तिर्न
भवति । अभुक्तेषु आकांक्षा न भवति आत्म-
तृप्तत्वात् । तादृशो भवदुर्लभः संसारसागरे
कोटिष्वेक इत्यर्थः ॥ ४ ॥

बुभुक्षुरिह संसारे मुमुक्षुरपि दृश्यते ।
भोगमोक्षनिराकांक्षी विरलो हि महाशयः ॥५॥

५५०] इह संसारे बुभुक्षुः मुमुक्षुः अपि दृश्यते
भोगमोक्षनिराकांक्षी महाशयः विरलः हि ॥

५५१) संसारे बुभुक्षुर्मुमुक्षुः चानेकधा

१६४] ॥ तत्त्वज्ञस्वरूपविंशतिकम् ॥ १७ ॥ १४५

शून्या दृष्टिर्वृथा चेष्टा विकलानीन्द्रियाणि च ।
न स्पृहा न विरक्तिर्वा क्षीणसंसारसागरे ॥ ९ ॥

५५८] क्षीणसंसारसागरे स्पृहा न वा विरक्तिः न ।
दृष्टिः शून्या चेष्टा वृथा इन्द्रियाणि विकलानि च ॥

५५९) क्षीणः संसारसागरो यस्य सः तस्मिन्
क्षीणसंसारसागरे पुरुषे । स्पृहा विषयेच्छापि ।
न । विरक्तिः च न ॥ अतः तस्य मनःकार्ये-
न्द्रियव्यापारो बालोन्मत्तादिवदित्याह ॥ शून्येति ॥
तस्य दृष्टिर्मनोव्यापारः शून्या संकल्पविकल्पर-
हितः । चेष्टा कायव्यापारः । वृथा फलमनुद्दिश्यैवा
तस्य इन्द्रियाणि विकलानि पुरःस्थितानामपि
विषयाणामनिर्णायकत्वात् । तदुक्तं भगवद्गीतायां
“ यस्यां जाग्रति भूतानि सा निशा पश्यतो मुनेः ”
इति ॥ ९ ॥

^{५६०} न जागर्ति न निद्राति ^{५६३} नोन्मीलति न मीलति ।
^{५६६} अहो परदशा कापि वर्त्तते मुक्तचेतसः ॥१०॥

५६०] न जागर्ति न निद्राति ॥

५६१) ज्ञानी न जागर्ति जाग्रदवस्थावान्न भवति ॥

५६२ अत्र बहिर्विषयाननुसंधानादिति हेतुमाह—

५६३] न उन्मीलति न मीलति ॥

५६४) बाह्यविषयान्नानुसंधत्ते इत्यर्थः । तथा ज्ञानी न निद्राति यतः न निमीलति जडोन्मत्तवत् । सर्वान् विषयान् ब्रह्मत्वेन पश्यतीत्यर्थः ॥

५६५ का तर्हि तस्य दशेत्यत आह—

५६६] अहो मुक्तचेतसः क अपि परदशा वर्त्तते ॥

५६७) अहो इति आश्चर्ये । मुक्तचेतसः कापि अलौकिकी परदशा उत्कृष्टावस्था । तुरीयातीतेत्यर्थः ॥ १० ॥

१६७] ॥ तत्त्वज्ञस्वरूपविंशतिकम् ॥ १७ ॥ १४७

५६८ इदमेव विशदयति—

^{५६९}

सर्वत्र दृश्यते स्वस्थः सर्वत्र विमलाशयः ।

समस्तवासनामुक्तो मुक्तः सर्वत्र राजते ॥११॥

५६९] सर्वत्र स्वस्थः सर्वत्र विमलाशयः दृश्यते
समस्तवासनामुक्तः मुक्तः सर्वत्र राजते ॥

५७०) सर्वत्र सुखे दुःखे च । स्वस्थः
स्वस्थचित्तः । तथा सर्वत्र एव शत्रौ मित्रे च ।
विमलाशयः समानदर्शी । यतः समस्त-विषय-
वासनाभ्यो मुक्तः । अत एव मुक्तः सर्वत्र सर्वासु
दशासु । राजते दीप्यते पूर्णात्मदर्शित्वात् ॥ ११ ॥

पश्यन् शृण्वन् स्पृशन् जिघ्रन् अश्नन् गृह्णन्
वदन् ब्रजन् ईहितानीहितैर्मुक्तो मुक्त एव महाशयः ॥१२॥

५७१] पश्यन् शृण्वन् स्पृशन् जिघ्रन् अश्नन् गृह्णन्
वदन् ब्रजन् ईहितानीहितैः मुक्तः महाशयः मुक्तः एव ॥

५७२) प्रारब्धवशाद्दर्शनादिकं बहिरिन्द्रियव्या-
पारं कुर्वन्नपि ईहितानीहितैः इच्छाद्वेषैः । मुक्तो

१७१] ॥ तत्त्वज्ञस्वरूपविंशतिकम् ॥ १७ ॥ १४९

५७८) सानुरागां स्त्रियं दृष्ट्वा अथ वा
समुपस्थितं मृत्युं दृष्ट्वा अविह्वलमनाः कामभ-
याभ्यां विमुक्तमनाः । महाशयो मुक्त एव ॥ १४ ॥

५७९ किंच—

^{५८०}सुखे दुःखे नरे नार्या संपत्सु च विपत्सु च ॥
विशेषो नैव धीरस्य सर्वत्र समदर्शिनः ॥ १५ ॥

५८०] सुखे दुःखे नरे नार्या च संपत्सु च विपत्सु
सर्वत्र विशेषः धीरस्य समदर्शिनः न एव ॥

५८१) स्पष्टम् ॥ १५ ॥

^{५८२}न हिंसा नैव कारुण्यं नौद्धत्यं न च दीनता ।
नाश्चर्यं नैव च क्षोभः क्षीणसंसरणेऽनरे ॥ १६ ॥

५८२] क्षीणसंसरणे अनरे हिंसा न कारुण्यं न एव
औद्धत्यं न दीनता न आश्चर्यं न क्षोभः न एव ॥

५८३) क्षीणसंसरणे अनरे नराभिमानरहिते
विदुषि । हिंसा नाम परद्रोह इत्यादयो मनोवि-
कारा न भवंतीत्यर्थः ॥ १६ ॥

१७४] ॥ तत्त्वज्ञस्वरूपविंशतिकम् ॥ १७ ॥ १५१

५८७) बहिः शून्यचित्तो ज्ञानी । समाधानादिविविधाः कल्पना न जानाति । उत्प्रेक्षते । विदेहकैवल्यं प्राप्त इव ॥ १८ ॥

.....

^{५८८}
निर्ममो निरहंकारो न किञ्चिदिति निश्चितः ।
अंतर्गलितसर्वाशः कुर्वन्नपि करोति न ॥ १९ ॥

५८८] निर्ममः निरहंकारः किञ्चित् न इति निश्चितः
अंतर्गलितसर्वाशः कुर्वन् अपि न करोति ॥

५८९) अहंममाभिमानशून्यतयाधिष्ठानातिरिक्तं “ किञ्चित् न सत् ” इति निश्चयवान् । अत एव । अंतर्गलितसर्वाशः । अत एव । कुर्वन्नपि न करोति । कर्तृत्वाभिमानरहितत्वात् इत्यर्थः ॥ १९ ॥

मनःप्रकाशसंमोहस्वप्नजाड्यविवर्जितः ।

दशां कामपि संप्राप्तो भवेद्गलितमानसः ॥२०॥

५९०] गलितमानसः कां दशां अपि संप्राप्तः भवेत्
मनःप्रकाशसंमोहस्वप्नजाड्यविवर्जितः ॥

५९१) गलितं सविशेषवृत्तिहीनं मानसं यस्य
स ज्ञानी । कामपि अनिर्वाच्यां । दशां । संप्राप्तो
भवेत् ॥ तदेव दर्शयति मनःप्रकाश-विवर्जितः॥
सविशेषप्रकाशाभावात् । तथा संमोह-वर्जितः
प्रत्यक् प्रवणचित्तत्वात् । अत एव स्वप्न-वर्जितः
जाड्येन सुषुप्त्या च । विवर्जित इत्यर्थः ॥२०॥

॥ इति श्रीमद्विश्वेश्वरविरचितटीकासहिताष्टावक्रगीतायां
तत्त्वज्ञस्वरूपविंशतिकं नाम सप्तदशकं प्रकरणं समाप्तम् ॥१७॥

॥ अथ शांतिशतकं नाम ॥

अष्टादशं प्रकरणं प्रारभ्यते ॥ १८ ॥

तत्त्वाभिज्ञे फलीभूतसमस्यैव प्रधानताम् ।

व्याख्यातुं वर्ण्यते शांतिः शतश्लोकैः पुनः स्फुटम् ॥

५९२ तत्र तावच्छांतेः प्रधानतेति ख्याप-
यितुं । फलीभूतां शान्तिं वर्णयितुकामः शान्ति-
शालिनं नमस्करोति—

यैस्य बोधोदये तावत्स्वप्नवद्भवति भ्रमः ॥
तस्मै सुखैकरूपाय नमः शांताय तेजसे ॥१॥

५९३] बोधोदये तावत् भ्रमः स्वप्नवत् यस्य भवति
तस्मै शांताय सुखैकरूपाय तेजसे नमः ॥

५९४) बोधोदये सति । तावत् तत्क्षण-
मेव । प्रपञ्च-भ्रमः । स्वप्नवत् तुच्छो । यस्य
ज्ञातो भवति । तस्मै शांताय निवृत्तसंकल्प-
विकल्पाय । अत एव सुखैकरूपाय दुःखाननु-
विधसुखस्वभावाय । अत एव तेजसे स्वप्रकाशाय ।
विदुषे नमः ॥ १ ॥

५९५ ननु धनिनोऽपि सुखिनो दृश्यन्ते ।
तत्कथं शांतसंकल्प एव सुखैकरूप इत्याशंक्याह—

^{५९६} अर्जयित्वाखिलानर्थान् भोगानामोति पु-
ष्कलान् ।

न हि सर्वपरित्यागमंतरेण सुखी भवेत् ॥ २ ॥

५९६] अखिलान् अर्थान् अर्जयित्वा पुष्कलान्
भोगान् आमोति सर्वपरित्यागं अंतरेण सुखी भवेत्
न हि ॥

५९७) अखिलानर्थान् धनधान्यकांतादीन् ।
अर्जयित्वा । पुष्कलान् बहुविधान् भोगान्
एव आमोति । न तु सुखैकरूपः स्यात् तत्क्षये
दुःखभागित्वात् । सर्वपरित्यागमंतरेण सर्वसं-
कल्पविकल्पत्यागं विना । सुखैकरूपो न हि
भवति । नैव स्यात् ॥ २ ॥

५९८ संकल्पविकल्पयोस्तुच्छत्वज्ञानमेव त्याग-
मात्रस्य तथात्वात् । यथा वंध्यापुत्रे तुच्छत्वज्ञान-

६०२] अयं भवः भावनामात्रः परमार्थतः किञ्चित् न ॥

६०३) अयं भवः भावनामात्रः संकल्प-
मात्रप्रभवः । परमार्थतः आत्मव्यतिरिक्तं किञ्चित्
न अस्ति । परमार्थतस्तु आत्मैव भावरूपः । न
तु अभावरूपः ॥

६०४ नन्वभावरूपोऽपि प्रपञ्चः कालादि-
वशाद्भावस्वभाव इत्याशङ्क्याह—

६०५] भावाभावविभाविनां स्वभावानां अभावः
न अस्ति ॥

६०६) भावाभावेषु विभाविनां स्थितानां ।
स्वभावानां अभावो नास्ति । नहि उष्ण-
स्वभावो वह्निः कदाचिदपि शीतलस्वभावो दृष्टः ।
तथा च मनोराज्यवद्भावनामात्रसिद्धः सत्स्वभावः
प्रपञ्चो भावनानिवृत्तौ निवर्त्तत इति संकल्पप्रशम-
संसारविषतापापगमादात्माभ्युत्पत्तिहेतुत्वादभ्युत्पत्ति-
ति भावः ॥ ४ ॥

६०७ ननु संकल्पोपशममात्रेण कथमात्मानृत-
प्राप्तिरित्याशंक्य । तस्य नित्यप्राप्तत्वमाह—

^{६०८} न दूरं न च संकोचाल्लब्धमेवात्मनः पदम् ।
निर्विकल्पं निरायासं निर्विकारं निरंजनम् ५

६०८] आत्मनः पदं दूरं न । संकोचात् च न । लब्धं
एव निरायासं निर्विकल्पं निर्विकारं निरंजनं ॥

६०९) आत्मनः पदं स्वरूपं । दूरं न
अस्ति । न अपि संकोचात् वर्तते परिच्छिन्नं
नास्ति । परिपूर्णत्वात् ॥ अत एवात्मनः पदं
नित्यलब्धं प्राप्तमेवास्ति । संकल्पवशात् पुनरप्रा-
प्तमिवाविद्वांसो मन्यन्ते । कंठगतचामीकरवत् ॥
कीदृशं पदं । निर्विकल्पं विकल्पातीतं विकल्पा-
भावगम्यं वा । तथा । निरायासं आयासातीतं
तदभावगम्यं वा । निर्विकारं विकारातीतं ।
निरंजनं उपाधिमलशून्यम् ॥ ५ ॥

६१० कथं तर्हि तत्त्वज्ञानेन तत्प्राप्तिव्यवहारः
शास्त्रकारणमित्याशंक्य आंतिनाशमात्रादेवेत्याह—
व्यामोहमात्रविरतौ स्वरूपादानमात्रतः ।

वीतशोका विराजंते निरावरणदृष्टयः ॥ ६ ॥

६११] निरावरणदृष्टयः व्यामोहमात्रविरतौ स्वरूपा-
दानमात्रतः वीतशोकाः विराजंते ॥

६१२) ज्ञानेन निरावरणदृष्टयः अविद्याना-
वृतदृष्टयः । व्यामोहमात्रस्य प्रपञ्चआंतिमात्रस्य ।
विरतौ सत्यां । स्वरूपादानमात्रतः आत्मवि-
श्रांतिमात्रतो । वीतशोका विराजंते सर्वदा
स्वभावेनैव पूर्णाद्वितीयतया प्रकाशन्त इत्यर्थः ॥६॥

६१३ आत्मज्ञानरहस्यमाह—

समस्तं कल्पनामात्रमात्मा मुक्तः सनातनः ।
इति विज्ञाय धीरो हि किमभ्यस्यति बालवत् ७

६१४] समस्तं कल्पनामात्रं । आत्मा मुक्तः सना-
तनः । इति विज्ञाय धीरः हि किं अभ्यस्यति बालवत् ॥

६१५) स्पष्टार्थमिदम् ॥ ७ ॥

६१६ समस्तकल्पनामात्रमिति ज्ञानस्य निदा-
नभूततत्त्वंपदार्थैक्यज्ञानमाह—

आत्मा ब्रह्मेति निश्चित्य भावाभावौ च कल्पितौ
निष्कामः किं विजानाति किं ब्रूते च करोति किं ८

६१७] आत्मा ब्रह्म च भावाभावौ कल्पितौ इति
निश्चित्य निष्कामः किं विजानाति किं ब्रूते किं च करोति ॥

६१८) आत्मा त्वंपदार्थः । ब्रह्म तत्पदा-
र्थाभिन्न इति निश्चित्य अधिष्ठानसाक्षात्काराच्च
भावाभावौ घटादिः तदभावः च कल्पितौ इति
निश्चित्य । तथा च सर्वस्य तुच्छत्वानुसंधानात्
कामहेत्वविद्याविलयाच्च । निष्कामः सन् । किं
विशिष्टतया । जानाति । किं ब्रूते । किं
च कार्यं । करोति । कर्तृत्वाभिमानरहितत्वात्
ज्ञातापि न वक्तापि न क्रियाकर्तापि नेत्यर्थः ॥८॥

६१९ सर्वमात्मेति ज्ञानं सर्वकल्पनानिर्वर्तक-
मित्याह—

^{६२०} अयं सोऽहमयं नाहमिति क्षीणा विकल्पनाः ।
सर्वमात्मेति निश्चित्य तूष्णींभूतस्य योगिनः ९

६२०] सर्वं आत्मा इति निश्चित्य तूष्णींभूतस्य
योगिनः अयं सः अहं अयं अहं न इति विकल्पनाः
क्षीणाः ॥

६२१) सर्वमात्मेति निश्चित्य अनुभूय ।
तूष्णींभूतस्य निवृत्तपराग्व्यापारस्य । योगिनः
श्लो० “वृत्तिहीनं मनः कृत्वा क्षेत्रज्ञं पर-
मात्मनि । एकीकृत्य विमुच्येत मुख्योऽयं योग
उच्यते ॥” इति योगलक्षणं मनुनोक्तं । इति
विविधाः कल्पनाः क्षीणा भवन्ति । इतीति किं ।
अहं करोमि य एवाहं पूर्वदिने व्रतमकरवं । सोऽहं
यजामि । अयं देवदत्तो गच्छति । नाहं गमि-
ष्यामीत्यादयः कल्पनाः क्षीणा भवन्तीत्यर्थः ॥९॥

६२२ निवृत्तसंकल्पस्य स्वरूपमाह । द्वाभ्यां—
^{६२३}न विक्षेपो न चैकाग्र्यं नातिबोधो न मूढता ।
 न सुखं न च वा दुःखमुपशान्तस्य योगिनः १०

६२३] उपशान्तस्य योगिनः विक्षेपः न च एकाग्र्यं न
 अतिबोधः न मूढता न सुखं न वा दुःखं न च ॥

६२४) उपशान्त-विकल्पस्य योगिनः । विक्षेपो
 व्यग्रता । न । एकाग्र्यादिकमपि नेत्यर्थः ॥ १० ॥

स्वाराज्ये भैक्ष्यवृत्तौ च लाभालाभे जने वने ।
 निर्विकल्पस्वभावस्य न विशेषोऽस्ति योगिनः

६२५] स्वाराज्ये भैक्ष्यवृत्तौ लाभालाभे जने वने च
 विशेषः निर्विकल्पस्वभावस्य योगिनः न अस्ति ॥

६२६) स्वाराज्ये स्वर्गराज्ये । भैक्ष्यवृत्तौ च ।
 प्रारब्धवस्तुलाभे । तदभावे । जने जनसमूहे ।
 वने विजने च । विशेषो योगिनो नास्ति ॥
 कीदृशस्य । विकल्परहित-स्वभावस्येत्यर्थः ॥ ११ ॥

६३१) जीवन्मुक्तस्य योगिनः संकल्पवशात्
किमपि कृत्यं नैवास्ति । तथा । हृदि मनसि ।
कापि रंजना कोऽपि अनुरागो न अस्ति ।
तद्धेतुभूताया विद्याया अभावात् । तथापि अस्य
कृत्यं यथा जीवनं जीवनादृष्टमनतिक्रम्य
भवतीत्यर्थः ॥ १३ ॥

६३२

क मोहः क च वा विश्वं क तद्ध्यानं क मुक्तता ।
सर्वसंकल्पसीमायां विश्रांतस्य महात्मनः ॥ १४

६३२] सर्वसंकल्पसीमायां विश्रांतस्य महात्मनः
मोहः क वा विश्वं क च तद्ध्यानं क मुक्तता क ॥

६३३) संकल्पसीमायां आत्मबुद्धौ ।
विश्रांतस्य । मोहादिकं क भवति । किं कारण-
माश्रित्य भवति । न किमपि कारणमाश्रित्य भवति ।
आत्मबुद्ध्या कारणोपमर्दादित्यर्थः ॥ १४ ॥

६४१ इदमेव विवृणोति—

^{६४२}धीरो लोकविपर्यस्तो वर्त्तमानोऽपि लोकवत् ।
न समाधिं न विक्षेपं न लेपं स्वस्य पश्यति १८

६४२] धीरः लोकविपर्यस्तः लोकवत् वर्त्तमानः अपि
समाधिं न विक्षेपं न लेपं न स्वस्य पश्यति ॥

६४३) धीरः अद्वितीयात्मविश्रान्तः । लोक-
विपर्यस्तः लोकेषु विक्षेपरहितः प्रारब्धवशात्
लोकवद्वर्त्तमानोऽपि बाधितानुवृत्त्या व्यवहार-
परोऽपि सन्नयं समाधिः अयं विक्षेपः तथा
अयं विक्षेपकृतो लेप आत्मन इत्यादिकं न
पश्यति । चिन्मात्रदर्शित्वात् ॥ १८ ॥

६४४) भावाभावविहीनो यस्तृप्तो निर्वासनो बुधः ।
नैव किञ्चित्कृतं तेन लोकदृष्ट्या विकुर्वता १९

६४४] यः बुधः तृप्तः भावाभावविहीनः निर्वासनः
तेन लोकदृष्ट्या विकुर्वता किञ्चित् न एव कृतं ॥

६४५) यो बुधस्तृप्तः स्वात्मानुभवतृप्तोऽत

एव भावाभाव-स्फूर्तिनिंदाविहीनः । अत एव
निर्वासनः । तेन लोकदृष्ट्या कुर्वतापि
किञ्चित् अपि नैव कृतं स्यात् । अकर्त्तात्मज्ञानेन
कर्तृत्वाध्यासबाधादित्यर्थः ॥ १९ ॥

६४६ इदमेव विशदयति—

प्रैष्टौ वा निष्टौ वा नैव धीरस्य दुर्ग्रहः ।
यदा यत्कर्तुमायाति तत्कृत्वा तिष्ठतः सुखम् २०

६४७] धीरस्य प्रवृत्तौ वा निवृत्तौ वा दुर्ग्रहः न
एव । यदा यत् कर्तुं आयाति तत् सुखं कृत्वा तिष्ठतः॥

६४८) धीरस्य आत्मविश्रान्तस्य । प्रवृत्तौ
वा निवृत्तौ वा । दुर्ग्रहः दुराग्रहः कर्तृत्वा-
भिमानो । न अस्ति । कीदृशस्य धीरस्य । प्रारब्ध-
वशात् यदा यत् प्रवृत्तं वा निवृत्तं वा कर्तुमायाति ।
तत्सुखं अनायासं यथा स्यात्तथा । कृत्वा
तिष्ठतः । अतः कर्तृत्वाभिमानाभावज्ञानिनां
कृतमकृतं एव इत्यर्थः ॥ २० ॥

६५४) न विद्यते संसारस्य हेतुः संकल्पो यस्य तस्य असंसारस्य हर्षादिका ऊर्मयो न जायन्ते । अत एव ऊर्मिरहितत्वात् नित्यं शीतलमना विदेह-मुक्त इव राजते “षडूर्मिरहितः शिव ” इति स्मृतेः ॥ २२ ॥

कुत्रापि न जिहासास्ति नाशो वापि न कुत्रचित्
आत्मारामस्य धीरस्य शीतलाच्छतरात्मनः २३

६५५] आत्मारामस्य धीरस्य शीतलाच्छतरात्मनः
कुत्र अपि न अस्ति जिहासा नाशः वा अपि कुत्रचित् न॥

६५६) आत्मारामस्य । अत एव धीरस्य निश्चलचित्तस्य । अत एव शीतलः अच्छतरः निर्मलतरः आत्मा मनो यस्य तस्य शीतलाच्छतरात्मनः ज्ञानिनः । कुत्रापि जिहासा त्यागेच्छा नास्ति । उपादित्सापि नास्ति । रागद्वेषाभावात् । नाशोऽपि अनर्थोऽपि कुत्रचित् न अस्ति । अनर्थहेतोरज्ञानस्याभावादित्यर्थः ॥ २३ ॥

अतद्वादीव कुरुते न भवेदपि वालिशः ।

जीवन्मुक्तः सुखी श्रीमान् संसरन्नपि शोभते २६

६६१] जीवन्मुक्तः अतद्वादी इव कुरुते अपि वालिशः न भवेत् संसरन् अपि सुखी श्रीमान् शोभते ॥

६६२) जीवन्मुक्तः अतद्वादीव अहमिदं करिष्यामीत्यवदन्नेव । कार्यं कुरुते । प्रारब्धवशादवदन् अपि वालिशो मूर्खो । न भवेत् । अंतर्ज्ञानित्वात् । अत एव संसरन्नपि संसारव्यवहारं कुर्वन्नपि अंतः सुखी । अत एव श्रीमान् प्रसन्नतया शोभावान् । अत एव शोभते दीप्यते स्वप्रकाश इत्यर्थः ॥ २६ ॥

नानाविचारसुश्रान्तो धीरो विश्रान्तिमागतः ।

न कल्पते न जानाति न शृणोति न पश्यति २७

६६३] नानाविचारसुश्रान्तः धीरः विश्रान्तिम् आगतः न कल्पते न जानाति न शृणोति न पश्यति ॥

६६४) नानाविचारात् द्वैतविचारात् ।
 सुश्रान्तः इव निवृत्तो । यतो धीरो ज्ञानी ।
 अत एव आत्मन्येव विश्रान्तिमागतः । अत
 एव न कल्पते । संकल्पादिकं मनोव्यापारं न
 करोति । न जानाति बुद्धिव्यापारं न करोति ।
 शब्दं न शृणोति । रूपं न पश्यति ।
 इंद्रियमात्रव्यापारं न करोति । कर्तृत्वाभिमाना-
 भावादित्यर्थः ॥ २७ ॥

ॐ असमाधेरविक्षेपान्न मुमुक्षुर्न चेतः ।

निश्चित्य कल्पितं पश्यन्ब्रह्मैवास्ते महाशयः २८

६६५] मुमुक्षुः न असमाधेः इतरः च अविक्षेपात् न ॥

६६६) ज्ञानी मुमुक्षुः न भवति । असमाधेः
 समाधेरकरणात्तथा इतरो वद्धो न भवति ।
 अविक्षेपात् द्वैतअमाभावादित्यर्थः ॥

६६७ कीदृशस्तर्हि ज्ञानीत्याशंक्याह—

६६८] कल्पितं निश्चित्य पश्यन् महाशयः ब्रह्म एव आस्ते ॥

६६९) इदं सर्वं कल्पितं इति पूर्वमेव निश्चित्य । पश्चात् बाधितानुवृत्त्या पश्यन् अपि महाशयः निर्विकारचित्तः अत एव ब्रह्मैवास्ते २८

६७० ननु संसारं पश्यन्नेव कथं ब्रह्मेत्याशं-
क्याहंकाराभावादित्याह—

यस्यांतः स्यादहंकारो न करोति करोति सः।
निरहंकारधीरेण न किञ्चिदकृतं कृतम् ॥२९॥

६७१] यस्य अंतः अहंकारः स्यात् सः न करोति
करोति निरहंकारधीरेण अकृतं न किञ्चित् कृतं ॥

६७२) यस्यांतःकरणे अहंकाराध्यासः
स्यात् । सः लोकदृष्ट्या न कुर्वन्नपि संकल्पादिकं
करोति कर्तृत्वाध्यासात् ॥ निरहंकारेण । अत
एव धीरेण कर्तृत्वाध्यासरहितेन । यद्यपि लोकदृष्ट्या
अकृतं । तथापि स्वदृष्ट्या न किञ्चित् अपि कृतं
कर्तृत्वाध्यासाभावादित्यर्थः । “ यस्य नाहंकृतो
भावो बुद्धिर्यस्य न लिप्यते ” इति स्मृतेः ॥२९॥

६७३ मुक्तचित्तं वर्णयति द्वाभ्यां—

नोद्विग्नं न च संतुष्टमकर्तृ स्पन्दवर्जितम् ।

निराशं गतसंदेहं चित्तं मुक्तस्य राजते ॥३०॥

६७४] मुक्तस्य चित्तं राजते न उद्विग्नं न च संतुष्टं
अकर्तृ स्पन्दवर्जितं निराशं गतसंदेहं ॥

६७५) मुक्तस्य चित्तं राजते केवलप्रकाश-
रूपमेव । यतो नोद्विग्नं उद्वेगहेतोर्द्वेषस्याभावात् ।
न च संतुष्टं संतोषहेतोरनुरागाभावात् । तथा
अकर्तृ स्पन्दवर्जितं संकल्पविकल्पशून्यमत एव
निराशं । गतः संदेहो यस्मात्तत् गतसंदेहं
संदेहहेतोरज्ञानस्य नष्टत्वादित्यर्थः ॥ ३० ॥

६७६
निर्ध्यातुं चेष्टितुं वापि यच्चित्तं न प्रवर्त्तते ।

निर्निमित्तमिदं किंतु निर्ध्यायति विचेष्टते ३१

६७६] यच्चित्तं चेष्टितुं वा अपि निर्ध्यातुं न प्रवर्त्तते
किंतु इदं निर्निमित्तं निर्ध्यायति विचेष्टते ॥

६७७) यस्य ज्ञानिनः चित्तं निध्यातुं

६८१ “ अथवायाति संकोचं ” इत्यनेनोक्ता-
वेकाग्रतानिरोधौ दूषयति—

एकाग्रता निरोधो वा मूढैरभ्यस्यते भृशम् ।
धीराः कृत्यं न पश्यन्ति सुप्तवत्स्वपदे स्थिताः ३३

६८२] एकाग्रता वा निरोधः मूढैः भृशं अभ्यस्यते
सुप्तवत् स्वपदे स्थिताः धीराः कृत्यं न पश्यन्ति ॥

६८३) एकाग्रता एकमेव अग्रं ध्येयं यस्य
तदेकाग्रं । एकाग्रस्य भाव एकाग्रता । वा एकाग्रता
एकलक्ष्यनिष्ठचित्तता । अथ-वा निरोधः चित्त-
विलयो । मूढैः अनुत्पन्नात्मसाक्षात्कारैः ।
विपरीतभावनानिवृत्त्यर्थं भृशं अत्यर्थं । अभ्यस्यते ।
सुप्तवत् सुषुप्तवत् । देहात्मधीराहित्येन स्वपदे
स्वरूपे स्थिता धीरा विज्ञानिनस्तु । प्रागुक्तं
किमपि कृत्यं न पश्यन्ति अद्वैतानंदात्मसाक्षा-
त्कारेणैवानानंदादिभ्रमस्य दुरापास्तत्वादित्यर्थः ३३

६८४ निरोधस्याकिञ्चित्करतामाह—

अप्रयत्नात्प्रज्ञाद्वा मूढो नाप्नोति निर्वृतिम् ॥
तत्त्वनिश्चयमात्रेण प्राज्ञो भवति निर्वृतः ॥३४॥

६८५] मूढः अप्रयत्नात् प्रयत्नात् वा निर्वृतिं न
आप्नोति प्राज्ञः तत्त्वनिश्चयमात्रेण निर्वृतः भवति ॥

६८६) मूढः पुरुषः मूढो ब्रह्मात्मैकनिश्चय-
शून्यः । अप्रयत्नात् चित्तनिरोधात् । प्रयत्नात्
कर्मानुष्ठानात् वा । निर्वृतिं परमं सुखं । न
प्राप्नोति । आनन्दहेतोरात्मानन्दानुभवाभावादित्यर्थः ।
प्राज्ञः तु । समाधिं वाक्कर्म वाप्यकुर्वन् ।
तत्त्वनिश्चयमात्रेण कृतार्थो भवति दुःखहेतो-
रज्ञानस्य ज्ञानेन दग्धत्वादित्यर्थः ॥ ३४ ॥

६८७ ननु मूढस्य योगाभ्यासादात्मानुभवो
भविष्यतीत्याशंक्य । नेत्याह—

६८८ शुद्धं बुद्धं प्रियं पूर्णं निःप्रपञ्चं निरामयम् ।
आत्मानं तं न जानन्ति तत्राभ्यासपरा जनाः
६८८] तत्र अभ्यासपराः जनाः आत्मानं तं न
जानन्ति शुद्धं बुद्धं प्रियं पूर्णं निःप्रपञ्चं निरामयम् ॥

६८९) तत्र जगति । अभ्यासपरा जनाः
अज्ञानिनः । आत्मानं तं न जानन्ति ॥ कीदृशं ।
शुद्धं मायामलातीतं । अत एव बुद्धं स्वप्रकाशं ।
प्रियं सुखरूपं । पूर्णं । यतो निःप्रपञ्चं । अत
एव निरामयं दुःखसंबन्धरहितमित्यर्थः ॥ ३५ ॥

६९० इदमेव विवृणोति—

नाप्नोति कर्मणा मोक्षं विमूढोऽभ्यासरूपिणा ।
 धन्यो विज्ञानमात्रेण मुक्तस्तिष्ठत्यविक्रियः ३६
 ६९१] विमूढः अभ्यासरूपिणा कर्मणा मोक्षं न
 आप्नोति धन्यः विज्ञानमात्रेण अविक्रियः मुक्तः तिष्ठति॥

६९६ एतदेव स्पष्टयति—

निराधारा ग्रहव्यग्रा मूढाः संसारपोषकाः ॥
एतस्यानर्थमूलस्य मूलच्छेदः कृतो बुधैः ॥३८॥

६९७] मूढाः निराधाराः ग्रहव्यग्राः संसारपोषकाः
बुधैः अनर्थमूलस्य एतस्य मूलच्छेदः कृतः ॥

६९८) मूढाः अज्ञानिनः । निराधारा ग्रह-
व्यग्राः केवलेन चित्तनिरोधेनैवाहं मोक्षयामीति नि-
कारणदुराग्रहव्यग्राः । प्रत्युत संसारपोषकाः संसार-
निवर्तकज्ञानपराङ्मुखत्वात् ॥ बुधैः ज्ञानिभिः । अन-
र्थमूलस्य । एतस्य संसारस्य । मूलच्छेदः कृतः ।
संसारमूलभूताज्ञानस्य ज्ञानेन निवृत्तत्वादित्यर्थः ॥३८॥

६९९ किंच—

नँ° शांतिं लभते मूढो यतः शमितुमिच्छति ॥
धीरस्तत्त्वं विनिश्चित्य सर्वदा शांतमानसः ॥३९॥

७००] मूढः यतः शमितुं इच्छति न शांतिं लभते
धीरः तत्त्वं विनिश्चित्य सर्वदा शांतमानसः ॥

कै^{०५} निरोधो विमूढस्य यो निर्वैधं करोति वै ॥
 स्वारामस्यैव धीरस्य सर्वदाऽसावकृत्रिमः ४१॥

७०५] यः निर्वैधं वै करोति विमूढस्य क निरोधः ।
 स्वारामस्य एव धीरस्य सर्वदा असौ अकृत्रिमः ॥

७०६) यः अज्ञानी । शुष्कचित्तनिरोधे नि-
 र्वैधं करोति । तस्य विमूढस्य क चित्त-निरोधः
 न क्वापि । अज्ञानिनां समाध्युपरमे पुनश्चित्तप्रसारात् ॥
 स्वारामस्यैव आत्मारामस्य । अत एव निश्चल-
 चित्तस्य । सर्वदाऽसौ चित्तनिरोधः अकृत्रिमः
 स्वाभाविकः । सर्वदा स्वात्मानुभवशालित्वात् ४१॥

भाँवस्य भावकः कश्चिन्न किञ्चिद्भावकोऽपरः ॥
 उभयाभावकः कश्चिदेवमेव निराकुलः ॥४२॥

७०७] कश्चित् भावस्य भावकः । अपरः किञ्चित् न
 भावकः । कश्चित् उभयाभावकः एवं एव निराकुलः ॥

७०८) कश्चित् तार्किकादिः भावस्य

निर्मलत्वस्य कल्पितमलसापेक्षत्वादद्वयस्य कल्पितद्वै-
तसापेक्षत्वात् आत्मत्वस्य च कल्पितानात्मसापे-
क्षत्वात्सापेक्षरूपचिंतनेन तु मोहानिवृत्तेः यतो न
जानन्ति । अत एव यावज्जीवमनिर्वृताः परम-
संतोषरहिताः । संतोषस्य ज्ञानैकलभ्यत्वादित्यर्थः ४३

७१२ इदमेव विशदयति—

सुसुक्षोर्बुद्धिरालम्बमन्तरेण न विद्यते ।

निरालंबैव निष्कामा बुद्धिर्मुक्तस्य सर्वदा ४४

७१३] सुमुक्षोः बुद्धिः आलम्बं अंतरेण न विद्यते ।
मुक्तस्य निष्कामा बुद्धिः सर्वदा निरालम्बा एव ॥

७१४) मुमुक्षोः अनधिगतात्मसाक्षात्कारस्य ।
बुद्धिः । स विशेषालंबनं अंतरेण । न विद्यते
साक्षात्काराभावात् ॥ मुक्तस्य जीवन्मुक्तस्य ।
अतएव मुक्तावपि निष्कामा बुद्धिः । सर्वदा
निरालंबैव निर्विशेषात्मानुभवरूपैव । सविशेषा-
दिपरित्याग एवात्मानुभवः ॥ ४४ ॥

७१५ निरोधोऽपि विषयस्फूर्तिचकितैरेवानु-
ष्ठीयते न तु विशेषज्ञैरित्याह—

विषयद्वीपिनो वीक्ष्य चकिताः शरणार्थिनः ।
विशंति झटिति क्रोडं निरोधैकाग्रसिद्धये ॥४५॥

७१६] विषयद्वीपिनः वीक्ष्य चकिताः शरणार्थिनः
निरोधैकाग्रसिद्धये झटिति क्रोडं विशंति ॥

७१७) विषयद्वीपिनो विषयव्याघ्रान् वीक्ष्य
“शार्दूलद्वीपिनौ व्याघ्रे” इत्यमरः । भीताः शर-
णार्थिनः स्वात्मरक्षणार्थिनो । मूढा एव । निरोध-
सिद्धये एकलक्ष्यवृत्तिसिद्धये वा । झटिति
शीघ्रं । क्रोडं कंदरांतःप्रदेशं । विशंति न तु
ज्ञानिन इत्यर्थः ॥ ४५ ॥

७१८ वासनात्याग एव विषयभयनिवृत्ति-
रित्याह—

^{७१९}निर्वासनं हरिं दृष्ट्वा तूष्णीं विषयदन्तिनः ॥
पलायंते न शक्तास्ते सेवंते कृतचाटवः ॥ ४६ ॥

७१९] निर्वासनं हरिं दृष्ट्वा विषयदन्तिनः न शक्ताः
तूष्णीं पलायंते कृतचाटवः ते सेवंते ॥

७२०) निर्वासनो यः पुरुषस्तल्लक्षणं । हरिं
सिंहं । दृष्ट्वा विषयदन्तिनो न शक्ताः संतः
तूष्णीं मौनं यथा स्यात्तथा । पलायंते । कृत-
चाटवः कृतप्रियवचना इव तं निर्वासनं
ईश्वराकृष्टाः स्वयमागत्य सेवंत इत्यर्थः ॥ ४६ ॥

७२१^१ मुक्तिकारिकां धत्ते निःशङ्को युक्तमानसः
पश्यन्शृण्वन् स्पृशन्जिघ्रन्शब्दास्ते यथासुखम्

७२१] निःशङ्कः युक्तमानसः मुक्तिकारिकां न धत्ते
पश्यन् शृण्वन् स्पृशन् जिघ्रन् अशन् यथासुखं आस्ते ॥

७२२) निःशंको गतसंशयः । अत एव
युक्तमानसो निश्चलमानसः ज्ञानी । मुक्तिका-
रिकां यमनियमादिक्रियामग्रहात् न धत्ते । किं
तर्हि । कर्तृत्वाध्यासरहितत्वात् यथासुखं आत्म-
सुखमनतिक्रम्य । लोकदृष्ट्या ईक्षणादिक्रियां कुर्वन्
आस्ते इत्यर्थः ॥ ४७ ॥

वैस्तुश्रवणमात्रेण शुद्धबुद्धिर्निराकुलः ।

नैवाचारमनाचारौदास्यं वा प्रपश्यति ॥४८॥

७२३] वस्तुश्रवणमात्रेण शुद्धबुद्धिः निराकुलः आ-
चारं अनाचारं औदात्यं वा न एव प्रपश्यति ॥

७२४) वस्तुनश्चिदात्मनः श्रवणमात्रेण
जाता या शुद्धबुद्धिः अखंडात्मसाक्षात्कारस्ततो
निराकुलः स्वस्वरूपस्थः पुरुषः । आचारं क्रिया-
नुष्ठानं । अनाचारं अशुभं कर्म वा । औदास्यं
नैष्कर्म्यं उभयत्रापि ताटस्थ्यं वा । एतन्नयमपि
नैव प्रपश्यति । आत्मस्थत्वादित्यर्थः ॥ ४८ ॥

यदा यत्कर्तुमायाति तदा तत्कुरुते ऋजुः ।
 शुभं वाप्यशुभं वापि तस्य चेष्टा हि बालवत् ४९

७२५] यदा यत् शुभं वा अशुभं अपि कर्तुं आयाति
 तदा तत् कुरुते ऋजुः हि तस्य चेष्टा वा अपि बालवत् ।

७२६) यदा यत् शुभं नैष्कर्म्यं वा अ-
 शुभं कर्म वा । कर्तुमायाति । तत् लोकदृष्ट्या
 प्रारब्धवशात् कुरुते । ऋजुः आग्रहरहितः । हि
 यतः कारणात् । तस्य चेष्टा बालवत् प्रारब्ध-
 मात्रायत्ता न रागद्वेषाधीना ॥ ४९ ॥

स्वातंत्र्यात्सुखमाप्नोति स्वातंत्र्याल्लभते परम् ।
 स्वातंत्र्यान्निर्वृतिं गच्छेत्स्वातंत्र्यात्परमं पदम् ५०

७२७] स्वातंत्र्यात् सुखं आप्नोति स्वातंत्र्यात् परं
 लभते स्वातंत्र्यात् निर्वृतिं गच्छेत् स्वातंत्र्यात् परमं
 पदम् ॥

७२८) स्वातंत्र्यात् रागद्वेषानधीत्वात् ।
 सुखं मनःप्रसादं । आप्नोति । यतः स्वातंत्र्यात्
 परं ज्ञानं प्राप्नोति । तथा स्वातंत्र्यात् निर्वृतिं
 नित्यसुखं । गच्छेत् प्राप्नुयात् । अत एव
 स्वातंत्र्यात् परमं पदं स्वस्वरूपविश्रांतिं ग-
 च्छेत् ॥ ५० ॥

ॐ कर्तृत्वमभोक्तृत्वं स्वात्मनो मन्यते यदा ।

तदा क्षीणा भवन्त्येव समस्ताश्चित्तवृत्तयः ॥ ५१

७२९] यदा स्वात्मनः अकर्तृत्वं अभोक्तृत्वं मन्यते
 तदा समस्ताः चित्तवृत्तयः क्षीणाः भवन्ति एव ॥

७३०) यदा स्वात्मनः अकर्तृत्वं अभो-
 क्तृत्वं मन्यते । तदा समस्ताः चित्तवृत्तयः
 क्षीणाः भवन्त्येव । अमुकं कर्माहं करिष्यामि ।
 अमुकं मे भोग्यं भवत्वित्यादि चित्तवृत्त्यनुदये
 तज्जन्यानामन्यासामपि चित्तवृत्तीनामनुदयादि-
 त्यर्थः ॥ ५१ ॥

उच्चैः स्वलाप्यकृतिका स्थितिर्धोरस्य राजते ।
न तु सस्पृहचित्तस्य शांतिर्मूढस्य कृत्रिमा ५२

७३१] धीरस्य अकृतिका उच्छृङ्खला अपि स्थितिः
राजते । सस्पृहचित्तस्य मूढस्य तु कृत्रिमा शांतिः न ॥

७३२) धीरस्य वीतस्पृहस्य अकृतिका
अकृत्रिमा । उच्छृङ्खलापि शांतिरहितापि स्थितिः ।
शोभते । सस्पृहचित्तस्य मूढस्य तु कृत्रिमा
शांतिः न शोभते इत्यर्थः ॥ ५२ ॥

७३३ निरस्तकल्पनानां ज्ञानिनां तु भोग-
तच्छांत्योरप्यनाग्रह इत्याह—

७३४
विलसन्ति महाभोगैर्विशन्ति गिरिगन्धरान् ।
निरस्तकल्पना धीरा अवद्धा मुक्तबुद्धयः ५३

७३४] निरस्तकल्पनाः धीराः महाभोगैः विलसन्ति
गिरिगण्डहरान् विशन्ति अबद्धाः मुक्तबुद्धयः ॥

७३५) निरस्तकल्पना धीराः ज्ञानिनः
 कदाचित्प्रारब्धवशात् महाभोगैः विलसन्ति क्री-
 ङन्ति । कदाचित्प्रारब्धवशात् गिरिगन्धरान्
 पर्वतवनानि विशन्ति । कीदृशाः । अवद्धाः
 आसक्तिरहिताः । यतो मुक्तबुद्ध्यः । कर्तृत्वा-
 ध्यासरहितबुद्ध्य इत्यर्थः ॥ ५३ ॥



^{७३६}
 श्रोत्रियं देवतां तीर्थमंगनां भूपतिं प्रियम् ।
 दृष्ट्वा संपूज्य धीरस्य न कापि हृदि वासना ॥
 ७३६] धीरस्य श्रोत्रियं देवतां तीर्थं संपूज्य अंगनां
 भूपतिं प्रियं दृष्ट्वा हृदि का अपि वासना न ॥

७३७) धीरस्य ज्ञानिनः श्रोत्रिय-देवता-
 तीर्थ-पूजने सति हृदि कापि वासना धर्मार्थ-
 कामवासना न जायते । तथा । अंगनां भूपतिं
 प्रियं पुत्रादिकं च दृष्ट्वा कापि काम्यपदार्थवासना
 न जायते । सर्वत्र समबुद्धित्वादित्यर्थः ॥ ५४ ॥

भृत्यैः पुत्रैः कलत्रैश्च दौहित्रैश्चापि गोत्रजैः ।
विहस्य धिक्कृतो योगी न याति विकृतिं मनाक्

७३८] भृत्यैः पुत्रैः कलत्रैः च दौहित्रैः च अपि
गोत्रजैः विहस्य धिक्कृतः योगी मनाक् विकृतिं न याति ॥

७३९) भृत्यादिभिर्विहस्य उपहस्य धिक्कृतः
तिरस्कृतो योगी मनाक् किञ्चिदपि । विकृतिं
चित्तक्षोभं न याति । रागद्वेषहेतोर्मोहस्याभावा-
दित्यर्थः ॥ ५५ ॥

७४०
संतुष्टोऽपि न संतुष्टः खिन्नोऽपि न च खिद्यते ।
तस्याश्चर्यदशां तां तां तादृशा एव जानते ५६

७४०] संतुष्टः अपि संतुष्टः न । च खिन्नः अपि न
खिद्यते तां तां आश्चर्यदशां तस्य तादृशाः एव जानते ॥

७४१) लोकदृष्ट्या संतोषादियुक्तोऽपि वस्तुतः
तद्रहितः । तस्य ज्ञानिनः । तां तां आश्चर्य-
दशां तादृशा एव ज्ञानिन एव जानते ॥ ५६ ॥

७४२) कर्तव्यतैव संसारो न तां पश्यन्ति सूरयः ।
 शून्याकारा निराकारा निर्विकारा निरामयाः॥

७४२] कर्तव्यता एव संसारः सूरयः तां न पश्यन्ति
 शून्याकाराः निराकाराः निर्विकाराः निरामयाः ॥

७४३) कर्तव्यतैव ममेदं कर्तव्यमिति कार्य-
 संकल्प एव । संसारः तद्धेतुत्वात् । सूरयो ज्ञा-
 निनः तां कर्तव्यतां । न पश्यन्ति न संकल्पयन्ति ।
 संकल्पमात्ररहितत्वात् । कीदृशाः सूरयः । शून्ये
 सर्वकार्यक्षये तथा वर्तमानघटाद्याकारे व्याकृते
 आकारः आभासो विश्वं येषां ते शून्याकाराः
 घटाद्याकाराः । निराकाराः अत एव । निर्वि-
 काराः समा आत्मदर्शिनः । अत एव निरामयाः
 संकल्पोपप्लवरहिता इत्यर्थः ॥ ५७ ॥

अकुर्वन्नपि संक्षोभाद्यग्रः सर्वत्र मूढधीः ।
कुर्वन्नपि तु कृत्यानि कुशलो हि निराकुलः ५८

७४४] अकुर्वन् अपि मूढधीः सर्वत्र संक्षोभात्
व्यग्रः । कृत्यानि कुर्वन् अपि तु कुशलः हि निराकुलः ॥

७४५) अकुर्वन्नपि मूढधीः । सर्वत्र शून्या-
कारनिराकारेषु । संक्षोभात् संकल्पात् । व्यग्रः
भवति । लोकदृष्ट्या कृत्यानि कुर्वन्नपि ।
कुशलो विद्वान् । हि निश्चितं । निराकुलो
निश्चलचित्तः । आत्मारामत्वादेवेत्यर्थः ॥ ५८ ॥

सुखमास्ते सुखं शेते सुखमायाति याति च ।
सुखं वक्ति सुखं भुंक्ते व्यवहारेऽपि शान्तधीः ५९

७४६] व्यवहारे अपि शान्तधीः सुखं आस्ते । सुखं
शेते । सुखं आयाति च याति । सुखं वक्ति सुखं भुंक्ते ॥

७४७) प्राक्तनवशात् व्यवहारे जायमाने ।
शान्तधीः आत्मनिष्ठबुद्धिर्विद्वान् । आत्म-सुखं

अनतिक्रम्यैव आस्ते उपविशति । शेते आ-
गच्छति गच्छति वक्ति भुंक्ते । सर्वेन्द्रियन्यापारं
करोतीत्यर्थः ॥ ५९ ॥

७४८) ननु ज्ञानिनोऽपि व्यवहारेषु कथं न
खेद इत्यत आह—

स्वभावाद्यस्य नैवार्तिर्लोकवद्व्यवहारिणः ।

महाहृद इवाक्षोभ्यो गतक्लेशः सुशोभते॥६०॥

७४९] व्यवहारिणः यस्य लोकवत् आर्तिः न एव ।
स्वभावात् गतक्लेशः महाहृदः इव अक्षोभ्यः सुशोभते ॥

७९०) व्यवहारिणः अपि यस्य ज्ञानिनो
लोकवत् प्राकृतजनवत् । आर्तिः खेदो न
जायते । कुतः स्वभावात् । साक्षात्कृतानन्दस्य
स्वभावादात्मसामर्थ्यादित्यर्थः । स गतक्लेशो
ज्ञानी महाहृद इव अक्षोभ्यो निर्विकारः
सुशोभते ॥ ६० ॥

७५१

निवृत्तिरपि मूढस्य प्रवृत्तिरुपजायते ।

प्रवृत्तिरपि धीरस्य निवृत्तिफलभागिनी ॥६१॥

७५१] मूढस्य निवृत्तिः अपि प्रवृत्तिः उपजायते ।
धीरस्य प्रवृत्तिः अपि निवृत्तिफलभागिनी ॥

७५२) लोकदृष्ट्या प्रतीयमानापि मूढस्य
बाह्येन्द्रियव्यापाराणां निवृत्तिः । प्रवृत्ति-स्वरूपैव
जायते । अहंकारादीनामनिवृत्तत्वात् । धीरस्य
ज्ञानिनः लोकदृष्ट्या प्रारब्धवशात् प्रतीयमानापि प्र-
वृत्तिरपि निवृत्तिफलभागिनी मुक्तिपर्यवसायिनी
स्यात् । अहं करोमीत्यभिमानाभावादित्यर्थः ॥६१॥

७५३

परिग्रहेषु वैराग्यं प्रायो मूढस्य दृश्यते ।
देहे विगलिताशस्य क रागः क विरागता ६२

७५३] मूढस्य परिग्रहेषु प्रायः वैराग्यं दृश्यते । देहे
विगलिताशस्य क रागः क विरागता ॥

७५४) मूढस्य । देहामिमानिनस्तत्संबन्धितया
परिगृहीतेषु धनवेश्यादिषु । प्रायो बाहुल्येन

वैराग्यं दृश्यते । देहे विगलिताशस्य क्व
तत्संबन्धिनि पुत्रगृहादौ रागः स्यात् । क्व च
शत्रुव्याघ्रादौ विरागता स्यात् । देहे रागविराग-
योरभावे तत्संबन्धिषु रागविरागयोर्वक्तुमशक्यत्वा-
देवेत्यर्थः ॥ ६२ ॥

ॐ विनाभावनासक्ता दृष्टिर्मूढस्य सर्वदा ।

भाव्यभावनया सा तु स्वस्थस्यादृष्टिरूपिणी ६३
७५५] मूढस्य दृष्टिः सर्वदा भावनाभावनासक्ता ।

स्वस्थस्य तु सा भाव्यभावनया अदृष्टिरूपिणी ॥

७५६) मूढस्य दृष्टिः सर्वदा भावनायां
अभावनायां वा सक्ता । अहं भावनां करोमि ।
यद्वाहमभावनां करोमीत्यहंकारात् स्वस्थस्य
आत्मनिष्ठस्य तु सा दृष्टिः । भाव्यभावनया
दृश्यचित्तया उपलक्षितापि अदृष्टिरूपिणी दृश्य-
दर्शनरहितरूपैव स्यात् । अहं करोमीत्यभिमाना-
भावादित्यर्थः ॥ ६३ ॥

सं^{६६} जयत्यर्थसंन्यासी पूर्णस्वरसविग्रहः ।

अकृत्रिमोऽनवच्छिन्ने समाधिर्यस्य वर्तते ॥६७

७६६] सः अर्थसंन्यासी पूर्णस्वरसविग्रहः जयति
यस्य अकृत्रिमः अनवच्छिन्ने समाधिः वर्तते ॥

७६७) स अर्थसंन्यासी । दृष्टादृष्टप्रयोजन-
शून्यः । यतः पूर्णस्वरसः पूर्णस्वभावो विग्रहः
स्वरूपं यस्य स पूर्णस्वरसविग्रहो जयति
सर्वोत्कर्षेण वर्तते । सः कः । यस्य अकृत्रिमः
स्वाभाविकः अनवच्छिन्ने पूर्णस्वरूपे समाधिः
वर्तते स जयतीत्यर्थः ॥ ६७ ॥

७६८ ज्ञाततत्त्वस्य तु सर्वत्र निराकांक्षत्व-
मेव मुख्यं लक्षणमित्याह—

बहुना^{७७१}त्र किमुक्तेन ज्ञाततत्त्वो महाशयः ।

भोगमोक्षनिराकांक्षी सदा सर्वत्र नीरसः ॥६८॥

७६९] अत्र बहुना उक्तेन किं ज्ञाततत्त्वः महाशयः ॥

७७०) अत्र ज्ञानिनि बहुना उक्तेन लक्षणेन

स्थितस्य । अत एव शुद्धबोधस्य स्वप्रकाश-
चिन्मात्रस्वरूपस्य किं कृत्यमवशिष्यते । सर्वदा
सच्चिदानंदाधिगमेनैव कृतकृत्यत्वादिति भावः॥६९

७७७ ननु तथापि अनर्थशांत्यर्थं प्रयत्नः
कर्तव्य इत्याह—

भ्रमभूतमिदं सर्वं किञ्चिन्नास्तीति निश्चयी ।

अलक्ष्यस्फुरणः शुद्धः स्वभावेनैव शाम्यति॥

७७८] इदं सर्वं भ्रमभूतं किञ्चित् न अस्ति इति
निश्चयी अलक्ष्यस्फुरणः शुद्धः स्वभावेन एव शाम्यति ॥

७७९) अधिष्ठानसाक्षात्कारे सति । इदं सर्वं
भ्रमभूतं भ्रमेणैव कल्पितं । अत एवेदं किञ्चित्
किमपि वास्तवं नास्तीति निश्चयी । अलक्ष्य-
स्फुरणः चिन्मात्रप्रतिभासवान् । अत एव शुद्धः
स्वरूपसाक्षात्कारेण बाधिताध्यस्तमलत्वात् स्वभा-
वेनैव शांतो न तु शांत्यर्थं ज्ञानातिरिक्तमपेक्ष्य-
मित्यर्थः ॥ ७० ॥

शुद्धस्फुरणरूपस्य दृश्यभावमपश्यतः ।

क विधिः क च वैराग्यं क त्यागः क शमोपि वा ॥

७८०] शुद्धस्फुरणरूपस्य दृश्यभावं अपश्यतः विधिः
क च वैराग्यं क त्यागः क वा शमः अपि क ॥

७८१) शुद्धस्फुरणरूपस्य स्वप्रकाशचिद्रूपस्य अत एव दृश्यभावं दृश्यपदार्थं अपश्यतः ।
क कुत्र कर्मणि विधिः । क केषु वा विषयेषु
वैराग्यं । क केषु पदार्थेषु त्यागः । क केभ्यः
पदार्थेभ्यः शमोऽपि वा कार्यः । दृश्यपदार्थस्यै-
वास्फुरणादित्यर्थः ॥ ७१ ॥

स्फुरतोऽनंतरूपेण प्रकृतिं च न पश्यतः ।

क बंधः क च वा मोक्षः क हर्षः क विषादता ७२

७८२] अनंतरूपेण स्फुरतः प्रकृतिं च न पश्यतः
बंधः क च मोक्षः क वा हर्षः क विषादता क ॥

७८३) चिद्रूपेणैव प्रकाशमानस्य बंधादिकं
नास्तीत्यर्थः ॥ ७२ ॥

संताप-रहितम् आत्मानं पश्यतो मुनेः । क
विद्या क शास्त्राणीत्यर्थः । क च वा विश्वं क
च देहः अहं ममेति वा क । आत्मातिरिक्तस्य
विद्याविद्यादेः स्फुरणादित्यर्थः ॥ ७४ ॥

७८९ आत्मज्ञस्य द्वैतानर्थनिवृत्तिरित्युक्त-
मज्ञस्य तु चित्तनिरोधादीन्यपि कर्माणि कुंजर-
शौचप्रायाणीत्याह—

^{७९०} निरोधादीनि कर्माणि जहाति जडधीर्यदि ।
मनोरथान्प्रलापांश्च कर्तुमामोत्यतत्क्षणात् ॥ ७५

७९०] यदि जडधीः निरोधादीनि कर्माणि जहाति
अतत्क्षणात् मनोरथान् प्रलापान् कर्तुं च आमोति ॥

७९१) यदि जडधीः । चित्त-निरोधादीनि
जहाति । तर्हि अतत्क्षणात् अस्मादेव क्षणादा-
रभ्य मनोरथान् प्रलापान् लक्षणया सर्वव्या-
पारान् कर्तुमामोति प्रवर्तते । तथा च मूढस्य
चित्तनिरोधादिकमर्कित्करमित्यर्थः ॥ ७५ ॥

७९७) यः ज्ञानाद्गलितकर्मा गलितक्रिया-
ध्यासः स लोकदृष्ट्या कर्मकृदपि किञ्चन
कर्तुं वक्तुमेवावसरं नाप्नोति । अहं कर्म
करिष्यामीति वक्तुमप्यवसरं नाप्नोति । कर्मावस-
रस्तु दुरापास्त इति भावः ॥ ७७ ॥

७९८) विद्वांस्तु तमःप्रकाशादिकं न पश्यती-
त्यह—

कै^{९९} तमः क प्रकाशो वा हानं क च न किञ्चन ।
निर्विकारस्य धीरस्य निरातंकस्य सर्वदा ७८

७९९] धीरस्य निर्विकारस्य सर्वदा निरातंकस्य तमः
क वा प्रकाशः क च हानं क न किञ्चन ॥

८००) धीरस्य ज्ञानिनः । अत एव निर्वि-
कारस्य निरस्तमोहादिविकारस्य तमः क । तम-
सोऽभावे च तन्निरूप्यः प्रकाशो वा क । निरा-
तंकस्य कालादिभयशून्यस्य हानं क च । न कुत्रे-
त्यर्थः । अनुरागादिशून्यत्वाच्च किञ्चन किमप्यादा-
नादिकर्मापि क च न । न कुत्रापीत्यर्थः ॥ ७८ ॥

८०१) ज्ञानी त्वनिर्वाच्यस्वभाव इत्याह—

क^०२ धैर्यं क विवेकित्वं क निरातंकतापि वा ।

अनिर्वाच्यस्य भावस्य निःस्वभावस्य योगिनः

८०२] अनिर्वाच्यस्वभावस्य निःस्वभावस्य योगिनः
धैर्यं क्व विवेकित्वं क्व वा निरातंकता अपि क्व ॥

८०३) योगिनः ज्ञानिनः । अत एव
निःस्वभावस्य अत एव अनिर्वाच्यस्वभाव-
स्य धैर्यं क्व विवेकित्वं च क्व निरातंकता
निर्भयता अपि केत्यर्थः ॥ ७९ ॥

८०४) ज्ञानिनः तत्त्वदृष्ट्या तु स्वर्गनरक-
मोक्षादिकं किञ्चिदपि नास्तीत्याह—

नैव स्वर्गो नैव नरको जीवन्मुक्तिर्न चैव हि ।
बहुनात्र किमुक्तेन योगदृष्ट्या न किञ्चन ८०

८०५] स्वर्गः न नरकः न एव च जीवन्मुक्तिः न
एव हि अत्र बहुना उक्तेन किं योगदृष्ट्या न किञ्चन ॥

८०६) सुगमः श्लोकः ॥ ८० ॥

८०७ ज्ञानिनश्चित्तं तु प्रार्थनानुतापादिवि-
काररहितत्वादमृतेनैव परमानन्देनैव पूरितमित्याह—
नैव प्रार्थयते लाभं नालाभेनानुशोचति ।

धीरस्य शीतलं चित्तममृतेनैव पूरितम् ॥८१॥

८०८] लाभं न एव प्रार्थयते अलाभेन न अनु-
शोचति धीरस्य चित्तं अमृतेन एव पूरितं शीतलं ॥

८०९) लाभं न प्रार्थयते । अलाभेन
सुवर्णाद्यलाभेन नानुशोचति । अत एव धीरस्य
चित्तममृतेनैव परमानन्देनैव पूरितं सत्
शीतलमाध्यात्मिकादितापरहितमित्यर्थः ॥ ८१ ॥

८१० उक्तप्रायमेवार्थं पुनःपुनर्भगिविशेषेण
वर्णयति । ज्ञानदशायाः सर्वोत्कृष्टत्वरूप्यापनाय—
नै' शांतं स्तौति निष्कामो न दुष्टमपि निन्दति ।
समदुःखसुखस्तृप्तः किञ्चित्कृत्यं न पश्यति ८२

८११] निष्कामः शांतं न स्तौति न अपि दुष्टं निन्दति
तृप्तः समदुःखसुखः किञ्चित् कृत्यं न पश्यति ॥

८१२) निष्कामो विद्याकामकर्महीनो ज्ञानी
 शांतं शांत्यादिशुद्धसत्त्वगुणयुक्तं न स्तौति नापि
 दुष्टं निंदति । तृप्तः सन् समदुःखसुखो भवति ।
 निष्कामत्वात् । किञ्चित्कृत्यं न पश्यति ॥ ८२ ॥

८१३
 धीरो न द्वेष्टि संसारमात्मानं न दिदृक्षति ।
 हर्षामर्षविनिर्मुक्तो न मृतो न च जीवति ८३

८१३] धीरः संसारं न द्वेष्टि आत्मानं न दिदृक्षति
 हर्षामर्षविनिर्मुक्तः मृतः न च जीवति न ॥

८१४) धीरो ज्ञानी संसारं न द्वेष्टि । सं-
 सारादर्शित्वाद्वाधितानुसंधानाद्वा । तथा आत्मानं
 न दिदृक्षति । अवाप्तसाक्षात्कारत्वात् । अतः
 एव हर्षामर्षविनिर्मुक्तः तथा जीवनमरणादि-
 रहितः सदैकरूपत्वादित्यर्थः ॥ ८३ ॥

८१५
 निःस्नेहः पुत्रदारादौ निष्कामो विषयेषु च ।
 निश्चितः स्वशरीरेऽपि निराशः शोभते बुधः ८४
 ८१५] निराशः बुधः शोभते पुत्रदारादौ निःस्नेहः

च विषयेषु निष्कामः स्वशरीरे अपि निश्चितः ॥

८१६) निराशो बुधः शोभते दीप्यते ।
कीदृशः । पुत्रदारादौ निःस्नेहः प्रीतिरहितः ।
विषयेषु निष्कामः भोगेच्छारहितः । स्व-
शरीरेऽपि भोजनादिचिन्तारहितः ॥ ८४ ॥

८१७
तुष्टिः सर्वत्र धीरस्य यथापतितवर्तिनः ।

स्वच्छंदं चरते देशान्यत्रास्तमितशायिनः ८५

८१७] धीरस्य यथापतितवर्तिनः सर्वत्र तुष्टिः चरते
स्वच्छंदं देशान् यत्र अस्तमितशायिनः ॥

८१८) धीरस्य ज्ञानिनः । यथापतितेन
यथाप्राप्तेन वर्तते तिष्ठति तस्य यथापतित-
वर्तिनः । सर्वत्र प्रारब्धप्राप्ते सदसद्रस्तुनि च
तुष्टिः आत्मतोष एव चरतः तथा । स्वच्छंदं
अनपेक्षितं प्रारब्धवशान्नाना-देशान् विचरतः
यत्र वने वा नगरे वा सूर्योऽस्तमितः तत्रैव
शायिनः शयनं कुर्वत एवेत्यर्थः ॥ ८५ ॥

पतंतूदेतु वा देहो नास्य चिंता महात्मनः ।
स्वभावभूमिविश्रांतिविस्मृताशेषसंसृतेः ॥८६॥

८१९] देहः पततु वा उदेतु अस्य महात्मनः चिंता
न स्वभावभूमिविश्रांतिविस्मृताशेषसंसृतेः ॥

८२०) देहः पततु म्रियतां वा अथवा
उदेतु जीवतु वा । उभयथापि अस्य ज्ञानिनः
चिंता न भवति । कीदृशस्य स्वभावो नाम
निजात्मस्वरूपं स एव भूमिः तत्र विश्रांत्या
विस्मृत-समस्तसंसारस्य ॥ ८६ ॥

८२१
अकिंचनः कामचारो निर्द्वंद्वश्छिन्नसंशयः ।

असक्तः सर्वभावेषु केवलो रमते बुधः ॥८७॥

८२१] केवलः बुधः रमते अकिंचनः कामचारः
निर्द्वंद्वः छिन्नसंशयः सर्वभावेषु असक्तः ॥

८२२) केवलो निर्विकारो बुधो रमते ।

कीदृशं । अकिंचनः नास्ति किञ्चित्परिगृहीतं
 यस्य सः अकिंचनः । अत एव कामचारः
 विधिनिषेधाद्यकिंकरः स्वच्छंदचारी । अत एव
 निर्द्वन्द्वः सुखदुःखादिशून्यः । छिन्नसंशयः द्वैत-
 संशयशून्यः । सर्वेषु भावेषु विषयेषु असक्तः
 आसंगशून्य एवेत्यर्थः ॥ ८७ ॥

८२^३
 निर्ममः शोभते धीरः समलोष्टाश्मकांचनः ।
 सुभिन्नहृदयग्रंथिर्विनिर्धूतरजस्तमः ॥ ८८ ॥

८२३] धीरः शोभते निर्ममः समलोष्टाश्मकांचनः
 सुभिन्नहृदयग्रंथिः विनिर्धूतरजस्तमः ॥

८२४) धीरो ज्ञानी शोभते दीप्यते । यतो
 निर्ममः । अत एव समलोष्टाश्मकांचनः ज्ञान-
 बलेन सुभिन्नो हृदयग्रंथिः अहंकारो यस्य स
 तथा । विनिर्धूते रजस्तमसी यस्य सः ॥ ८८ ॥

अत एवाशारहितेन अत एव गतार्तिना गत-
दुःखेन ज्ञानिना यत् अंतःकरणे अनुभूयेत
तत्कथं कं प्रकारं धर्ममाश्रित्य कथ्यते प्रकृत्यैव
धर्मस्याभावात् । कस्य बाधिकारिणः तादृशाधि-
कारिणोऽभावादित्यर्थः ॥ ९३ ॥

सुप्तोऽपि न सुषुप्तौ च स्वप्नेऽपि शयितो न च ।
जागरेऽपि न जागर्ति धीरस्तृप्तः ॥ पदे पदे १४
८३६] धीरः सुप्तः अपि सुषुप्तौ न च स्वप्ने अपि
शयितः न च जागरे अपि जागर्ति न तृप्तः ॥

८३७) धीरः सुषुप्तौ न सुप्तः स्वप्नेऽपि
शयितो न च जागरेऽपि न जागर्ति ।
अवस्थावती या बुद्धिस्तद्वियुक्तात्मज्ञानत्वात् ॥

८३८ अत एव इदमेवाभिप्रेत्याह—

८३९] पदे पदे ॥

८४०) क्षणेक्षणे अविरतं नित्यानंदानुभव-
संतृप्तः ॥ ९४ ॥

ज्ञः^{४१} संचितोऽपि निश्चितः सेंद्रियोऽपि निरिन्द्रियः
सुबुद्धिरपि निर्बुद्धिः साहंकारोऽनहंकृतिः ९५

८४१] ज्ञः संचितः अपि निश्चितः सेंद्रियः अपि
निरिन्द्रियः सुबुद्धिः अपि निर्बुद्धिः साहंकारः अनहंकृतिः॥

८४२) ज्ञो ज्ञानी लोकदृष्ट्या चिंतादि-
सहितोऽपि वस्तुतस्तद्रहितः । विविक्तात्मदर्शित्वा-
दित्यर्थः ॥ ९५ ॥

न^{४३} सुखी न च वा दुःखी न विरक्तो न संगवान्
न मुमुक्षुर्न वा मुक्तो न किञ्चिन्न च किञ्चन ९६

८४३] सुखी न वा च दुःखी न विरक्तः न संगवान्
न मुमुक्षुः न वा मुक्तः न किञ्चित् न च किञ्चन न ॥

८४४). लोकगत्या सुखीत्यादिरूपोऽपि वस्तु-
तस्तद्रहितः अंतःकरणाध्यासरहितत्वात् । न
विरक्तो विषये द्वेषाभावात् । न वा मुक्तः पूर्व-
मपि बंधनाभावात्तथा किञ्चिन्न । सदैकरूपत्वात् ।
तथा किञ्चन न । अनिर्वाच्यत्वात् ॥ ९६ ॥

विक्षेपेऽपि न विक्षिप्तः समाधौ न समाधिमान् ।
जाड्येऽपि न जडो धन्यः पांडित्येऽपि न पंडितः

८४५] धन्यः विक्षेपे अपि विक्षिप्तः न समाधौ
समाधिमान् न जाड्ये अपि जडः न पांडित्ये अपि
पंडितः न ॥

८४६) धन्यो ज्ञानी लोकदृष्ट्या विक्षेपेऽपि
वस्तुतो न विक्षिप्तः । स्वप्रकाशात्मानुभवात् ।
लोकदृष्ट्या समाधौ प्रतीयमानेऽपि न समाधि-
मान् । कर्तृत्वाध्यासाभावात् । लोकदृष्ट्या जाड्ये
प्रतीयमाने अपि न जडः स्वानुभवशालित्वात् ।
लोकदृष्ट्या पांडित्ये प्रतीयमाने अपि न पंडितः
पंडितोऽहमित्यभिमानाभावात् ॥ ९७ ॥

मुक्तो यथास्थितिस्वस्थः कृतकर्तव्यनिर्वृतः ।
समः सर्वत्र वैतृण्यान् स्मरत्यकृतं कृतम् ९८

८४७] मुक्तः यथास्थितिस्वस्थः कृतकर्तव्यनिर्वृतः
सर्वत्र समः वैतृण्यात् अकृतं कृतं न स्मरति ॥

८४८) मुक्तः प्रारब्धवशात् यथाप्राप्त-
स्थितौ सत्यामपि स्वस्थचित्तः तथा कृते पूर्व-
कृते कर्तव्ये च करिष्यमाणे कर्मणि निर्वृतः
संतुष्टः अभिनिवेशोद्वेगशून्यः । अत एव च
सर्वत्र समः वैतृण्यात् । इदं अकृतं इदं च
कृतं इति न स्मरति ॥ ९८ ॥

न^{४९} प्रीयते वन्द्यमानो निन्द्यमानो न कुप्यति ।
नैवोद्विजति मरणे जीवने नाभिनन्दति ॥ ९९ ॥

८४९] वन्द्यमानः न प्रीयते निन्द्यमानः न कुप्यति
मरणे उद्विजति न एव जीवने अभिनन्दति न ॥

८५०) कैश्चित्स्वस्मिन् वन्द्यमानोऽपि न
तुप्यति निन्द्यमानोऽपि न कुप्यति । मरणे

उपस्थिते सति उद्वेगं न प्राप्नोति । आत्मनो
नित्यत्वानुसंधानात् । अत एव जीवने सति
नाभिनन्दति न तुष्यति ॥ ९९ ॥

न^{६५} धावति जनाकीर्णं नारण्यमुपशान्तधीः ।
यथातथा यत्रतत्र सम एवावतिष्ठते ॥ १०० ॥

८५१] उपशान्तधीः जनाकीर्णं न धावति न अरण्यं
यथातथा यत्रतत्र समः एव अवतिष्ठते ॥

८५२) उपशान्तधीः पुरुषः जनाकीर्णं
प्रदेशं न अनुधावति । न अपि अरण्यं ।
सर्वत्र शान्तत्वात् । यथातथा जनसंमर्देन तद-
संमर्दप्रकारेण वा यत्रतत्र वने वा पत्तने वा
सम एव स्वस्थचित्त एव अवतिष्ठते । प्राप्ता-
त्मसाक्षात्कारत्वात् ॥ १०० ॥

इति श्रीमद्विश्वेश्वरविरचितटीकासहिताष्टावक्रगीतायां
शांतिशतकं नामाष्टादशं प्रकरणं समाप्तम् ॥ १८ ॥

॥ अथ आत्मविश्रांत्यष्टकं
नामैकोनविंशं प्रकरणं प्रारभ्यते १९

साध्यसाधनरूपेण ज्ञाते ज्ञाने गुरोर्मुखात् ।

शिष्यश्चात्मनि विश्रांतिमष्टभिः प्राह सस्फुटम् ॥१॥

८५३ एवं तत्त्वज्ञानिनः स्वभावभूतां शान्तिं
श्रुत्वा स्वकृतार्थतया गुरुं परितोषयितुमात्मविश्रांत्य-
ष्टकं शिष्यः स्वयमाह—

तत्त्वविज्ञानसंदंशमादाय हृदयोदरात् ।

नानाविधपरामर्शशल्योद्धारः कृतो मया ॥१॥

८५४] मया तत्त्वविज्ञानसंदंशं आदाय हृदयोदरात्
नानाविधपरामर्शशल्योद्धारः कृतः ॥

८५५) हे गुरो मया भवतः सकाशात्
तत्त्वविज्ञानोपदेशरूपं संदंशं लोहकारोपकरणं
आदाय स्वहृदयोदरात् नानाविधपरामर्श
एव यत् शल्यं तस्य उद्धारः अपहारः कृतः ॥१॥

२७७] ॥ आत्मविश्रान्त्यष्टकम् ॥ १९ ॥ २२३

८५६ एतदेव स्पष्टयति—

क^{१७} धर्मः क च वा कामः क चार्थः क विवेकिता ।

क द्वैतं क च वाऽद्वैतं स्वमहिम्नि स्थितस्य मे २

८५७] स्वमहिम्नि स्थितस्य मे विवेकिता क द्वैतं क
च वा अद्वैतं क धर्मः क च वा कामः क च अर्थः क ॥

८५८) धर्मार्थकामा अपि हृदयोदरान्निरस्ताः ।

क्षयिष्णुत्वादित्यर्थः । स्वमहिम्नि स्थितस्य मे

मम विवेकिता क । द्वैतं वाद्वैतं च क ।

चिन्मात्रविश्रान्तस्य विवेकानुपयोगात् । “उत्तीर्णे

तु परे पारे नौकायाः किं प्रयोजनं” इति

न्यायात् । द्वैतस्य च ज्ञानबाधितत्वात् । अद्वैतस्य

द्वैतसापेक्षत्वेनास्वाभाविकत्वाद्विवेकादयोऽपि मम न

संतीत्यर्थः ॥ २ ॥

८५९ क द्वैतमित्युक्तमेव विशेषतः प्रपञ्चयति—

क^{६०} भूतं क भविष्यद्वा वर्तमानमपि क वा ।

क देशः क च वा नित्यं स्वमहिम्नि स्थितस्य मे

८६०] नित्यं स्वमहिम्नि स्थितस्य मे देशः क च वा
भूतं क वा भविष्यत् क वा वर्तमानं अपि क ॥

८६१) कालस्यापि ममास्फूर्तेस्तदुपाधिकां भू-
तभविष्यद्वर्तमाना अपि न संतीत्यर्थः । नित्यं
स्वमहिम्नि स्थितस्य मे देशः अपि नास्तीत्यर्थः ३

८६२] नित्यं स्वमहिम्नि स्थितस्य मे देशः अपि नास्तीत्यर्थः ३
क^{६२} चात्मा क च वानात्मा क शुभं काशुभं तथा
क चिन्ता क च वाचिन्ता स्वमहिम्नि स्थितस्य मे ४

८६२] स्वमहिम्नि स्थितस्य मे चिन्ता क च वा अचिन्ता
क च आत्मा क च वा अनात्मा क तथा शुभं क
अशुभं क ॥

८६३) अतति व्याप्नोतीति आत्मा सर्वं
व्याप्यमपेक्ष्य कथ्यते । स्वमहिम्नि स्थितस्य च
ममात्मादिकं नास्तीत्यर्थः ॥ ४ ॥

२८१] ॥ आत्मविश्रान्त्यष्टकम् ॥ १९ ॥ २२५

क^{६४} स्वप्नः क सुषुप्तिर्वा क च जागरणं तथा ।
क तुरीयं भयं वापि स्वमहिम्नि स्थितस्य मे ॥ ५ ॥

८६४] स्वमहिम्नि स्थितस्य मे तुरीयं क वा अपि
भयं च स्वप्नः क वा सुषुप्तिः क तथा जागरणं क ॥

८६५) स्वप्नादयो बुद्धेरेवावस्था मम न संति ।
एतन्नितयाभावे तं निरूप्य तुरीयावस्थापि मम
नास्ति । तथा भयादयोऽप्यन्तःकरणधर्मा मम न
संतीत्यर्थः ॥ ५ ॥

क^{६६} दूरं क समीपं वा बाह्यं काभ्यन्तरं क वा ।
क स्थूलं क च वा सूक्ष्मं स्वमहिम्नि स्थितस्य मे ६

८६६] स्वमहिम्नि स्थितस्य मे स्थूलं क च वा सूक्ष्मं
क वा दूरं क समीपं क वा बाह्यं क अभ्यन्तरं क ॥

८६७) सर्वत्र परिपूर्णस्य मम दूरसमीपादिकं
नास्ति । पूर्णमात्रदर्शिनो मम स्थूलसूक्ष्मद्वष्टिरपि
नास्तीत्यर्थः ॥ ६ ॥

८६८
 क मृत्युर्जीवितं वा क लोकाः कास्य क लौकिकं
 क लयः क समाधिर्वा स्वमहिम्नि स्थितस्य मे ७
 ८६८] स्वमहिम्नि अस्य स्थितस्य मे लयः क वा समाधिः
 क मृत्युः क जीवितं क वा लोकाः क लौकिकं क ॥

८६९) कालत्रयेऽपि सद्रूपस्य मम जीवित-
 मरणे न स्तः । पूर्णमात्रदर्शिनोऽस्य मम लोका
 भूरादयो न संति । लौकिकं कार्यमपि नास्ति ।
 पूर्णस्य मम लक्ष्ये लयः क च समाधिश्च क ७
 'अलं त्रिवर्गकथया योगस्य कथयाप्यलम् ।
 अलं विज्ञानकथया विश्रान्तस्य ममात्मनि ॥८

८७०] अलं त्रिवर्गकथया योगस्य कथया अपि अलं
 विज्ञानकथया अलं आत्मनि विश्रान्तस्य मम ॥

८७१) धर्मार्थकाम-कथया योगाभ्यास-क-
 थया विज्ञानकथया वा अलम् । आत्मनि
 विश्रान्तस्य मम एतैः प्रयोजनाभावादित्यर्थः ॥८॥

इति श्रीमद्विश्वे० आत्मविश्रान्त्यष्टकं नामैकोन-

विंशतिकं प्रकरणम् ॥ १९ ॥

२८४] ॥ जीवन्मुक्तिचतुर्दशकम् ॥ २० ॥ २२७

॥ अथ शिष्यप्रोक्तं जीवन्मुक्ति- चतुर्दशकं नाम

विंशतिकं प्रकरणं प्रारभ्यते ॥ २० ॥

आत्मविश्रान्त्यभिव्यक्तिस्वभावां मुक्तिशालिनीम् ।

जीवन्मुक्तिदशां शिष्यश्चतुर्दशभिरब्रवीत् ॥ १ ॥

८७२ प्रागुक्तात्मविश्रान्तेः फलीभूतां विदुषः
स्वभावभूतां जीवन्मुक्तिदशां शिष्यश्चतुर्दशश्लोकै-
र्निरूपयति—

८७३
क भूतानि क देहो वा केंद्रियाणि क वा मनः ।

८७६
क शून्यं क च नैराश्रयं मत्स्वरूपे निरंजने ?

८७३] निरंजने मत्स्वरूपे भूतानि क देहः क वा
इन्द्रियाणि क वा मनः क ॥

८७४) निरंजने सर्वोपाधिमलशून्ये मत्स्व-
रूपे भूतदेहेन्द्रियमनांसि क ॥

८७५ तर्हि किं शून्यमस्ति नेत्याह—

८७६] शून्यं क च नैराश्यं क ॥

८७७) न हि सदात्मनि सति शून्यं संभव-
तीत्यर्थः । मयि नैराश्यं अपि स्वाभाविकं न ।
आशानिरूप्यत्वादित्यर्थः ॥ १ ॥

.....

क^{१०} शास्त्रं कात्मविज्ञानं क वा निर्विषयं मनः ।
क तृप्तिः क वितृष्णत्वं गतद्वंद्वस्य मे सदा २

८७८] सदा गतद्वंद्वस्य मे शास्त्रं क आत्मविज्ञानं क
वा निर्विषयं मनः क तृप्तिः क वितृष्णत्वं क ॥

८७९) सदा गतद्वंद्वस्य मे मम शास्त्रं
क तज्जन्यं विज्ञानं क । आत्मविश्रान्त्या सर्वस्य
गलितप्रायत्वात् । निर्विषयं मनः अपि न ।
तस्यापि गलितप्रायत्वात् । अत एव तृप्तिरपि
न । तथा तृप्तिसाध्यं वितृष्णचित्तत्वमपि न ।
चित्तस्यैव गलितप्रायत्वादित्यर्थः ॥ २ ॥

२८६] ॥ जीवन्मुक्तिचतुर्दशकम् ॥ २० ॥ २२९

कै° विद्या क च वाविद्या काहं केदं मम क वा ।
क बंधः क च वा मोक्षः स्वरूपस्य क रूपिता ३

८८०] विद्या क च अविद्या क वा अहं क इदं क
वा मम क च वा बंधः क मोक्षः क ॥

८८१) मयि क विद्याहंकारधर्माः । इदं
बाह्यं वस्तुजातं क ज्ञानं क । मम संबंधः क ।
द्वितीयस्य संबंधिनोऽभावात् । तथा बंधमोक्षावपि
धर्मौ क ॥

८८२ अत्र हेतुमाह—

८८३] स्वरूपस्य रूपिता क ॥

८८४) निर्विशेष-स्वरूपस्य मम रूपिता
धर्मवार्ता क । तथा च । निर्धर्मके मयि न विद्या-
दयोऽपि धर्माः संतीति फलितार्थः ॥ ३ ॥

८२९०] ॥ जीवन्मुक्तिचतुर्दशकम् ॥ २० ॥ २३१

८८९
क लोकः क मुमुक्षुर्वा क योगी ज्ञानवान् क वा
क बद्धः क च वा मुक्तः स्वस्वरूपेऽहमद्वये ॥ ६

८८९] अहमद्वये स्वस्वरूपे लोकः क वा मुमुक्षुः क
योगी क ज्ञानवान् क वा बद्धः क वा मुक्तः क च ॥

८९०) अहं इत्येवं रूपे अद्वये अहमद्वये
आत्माद्वैते स्वस्वरूपे सति लोकः क मुमुक्षुः
क योगी क ज्ञानवान् अपि बद्धः क मुक्तश्च
केत्यर्थः ॥ ६ ॥

८९१
क सृष्टिः क च संहारः क साध्यं क च साधनम्।
क साधकः क सिद्धिर्वा स्वस्वरूपेऽहमद्वये ॥ ७ ॥

८९१] अहमद्वये स्वस्वरूपे साधकः क वा सिद्धिः
क सृष्टिः क च संहारः क साध्यं क च साधनं क ॥

८९२) अहमद्वये आत्माद्वैते स्वस्वरूपे
सति सृष्टिसंहारौ साध्यसाधने साधकः सिद्धिर्वा
क ॥ ७ ॥

८९३

क प्रमाता प्रमाणं वा क प्रमेयं क च प्रमा ।
 क किञ्चित्क न किञ्चिद्वा सर्वदा विमलस्य मे ८

८९३] सर्वदा विमलस्य मे किञ्चित् क वा न किञ्चित् क प्रमाता क प्रमाणं क वा प्रमेयं क च प्रमा क ॥

८९४) सर्वदा विमलस्य उपाधिसंबन्धमल-
 शून्यस्य मे प्रमातृप्रमाणप्रमेयप्रमासंबन्धः क ।

मम किञ्चित्सामान्यतोऽन्यत्पदार्थमात्रं क । न च

किञ्चिद्वा क । पदार्थभावेऽपि मम क । सर्वथा

संबन्धशून्यत्वादित्यर्थः ॥ ८ ॥

८९५) सर्वदा निष्क्रियस्य मे हर्षः क वा विपादः क विक्षेपः क च एकाग्र्यं क निर्बोधः क मूढता ॥ ९

क हर्षः क विपादो वा सर्वदा निष्क्रियस्य मे ९
 ८९५] सर्वदा निष्क्रियस्य मे हर्षः क वा विपादः

क विक्षेपः क च एकाग्र्यं क निर्बोधः क मूढता क ॥

८९६) सर्वदा निष्क्रियस्य मे विक्षेपा-
 दिका क्रिया केत्यर्थः ॥ ९ ॥

२९४] ॥ जीवन्मुक्तिचतुर्दशकम् ॥ २० ॥ २३३

क चैष व्यवहारो वा क च सा परमार्थता ।

कसुखं कच वा दुःखं निर्विमर्शस्य मे सदा १०

८९७] सदा निर्विमर्शस्य मे एषः व्यवहारः क्व च
षा सा परमार्थता क्व च सुखं क्व च वा दुःखं क्व ॥

८९८) सदा निर्विमर्शस्य विशेषतो वृत्तिज्ञान-
शून्यस्य व्यवहारो व्यावहारिकपदार्थज्ञानं क्व । पर-
मार्थता-ज्ञानं च क्व । सुखदुःखादिकमपि केत्यर्थः॥

८९९
क माया क च संसारः क प्रीतिर्विरतिः क वा ।

क जीवः क च तद्ब्रह्म सर्वदा विमलस्य मे ॥११॥

८९९] सर्वदा विमलस्य मे माया क्व च संसारः क्व
वा प्रीतिः क्व विरतिः क्व च जीवः क्व तत् ब्रह्म क्व ॥

९००) सर्वदा विमलस्य उपाधिमलशून्यस्य
मे मायासंसारौ प्रीतिर्विरतिश्च वैराग्यं क ।
जीवभावो ब्रह्मभावश्च क । कार्योपाध्यभावे जीव-
वस्य वक्तुमशक्यत्वाद्वाप्यवस्तूनामभावे ब्रह्म-
वस्य च वक्तुमशक्यत्वादित्यर्थः ॥ ११ ॥

१०१
 क प्रवृत्तिर्निवृत्तिर्वा क मुक्तिः क च बंधनम् ।
 कूटस्थनिर्विभागस्य स्वस्थस्य मम सर्वदा १२

१०१] कूटस्थनिर्विभागस्य सर्वदा स्वस्थस्य मम
 प्रवृत्तिः क वा निवृत्तिः क मुक्तिः क च बंधनं क ॥

१०२) कूटस्थस्य निष्क्रियस्य तथा निर्वि-
 भागस्य भेदरहितस्य सर्वदा स्वस्थस्य मम
 प्रवृत्तिनिवृत्ती क । मुक्तिबंधने च केत्यर्थः ॥ १२

१०३
 कोपदेशः क वा शास्त्रं क शिष्यः क च वा गुरुः
 क चास्ति पुरुषार्थो वा निरुपाधेः शिवस्य मे १३

१०३] निरुपाधेः शिवस्य मे उपदेशः क वा शास्त्रं
 क शिष्यः क च वा गुरुः क वा पुरुषार्थः क च अस्ति ॥

१०४) निरुपाधेः उपाधिशून्यस्य तथा शिवस्य
 नित्यानंदस्वरूपस्य उपदेश-क्रिया क । उपदेशकं
 शास्त्रं च क । मायाद्युपाध्यभावे तत्कृतोपदेशस्य
 चाभावात् । अत एव शिष्यः गुरुश्च क । स्वयं
 शिवस्वरूपस्य च पुरुषार्थो वा क चास्ति ॥ १३

२९७] ॥ जीवन्मुक्तिचतुर्दशकम् ॥ २० ॥ २३५

९०५ जीवन्मुक्तदशामुपसंहरति—

कं चास्ति क च वा नास्ति कास्ति चैकं क च द्वयं
वेहुंनात्र किमुक्तेन किंचिनोत्तिष्ठते मम ॥ १४

९०६] मम क च अस्ति च वा नास्ति क अस्ति क च
एकं वा च द्वयं क ॥

९०७) मम अस्ति इति न स्फुरति । असत्त्वापेक्ष-
त्वात् सत्त्वस्य । तथा नास्ति इत्यपि न स्फुरति
सत्त्वापेक्षत्वान्नास्तित्वस्य । अत एव मिथः सापेक्ष-
त्वाच्चैकत्वद्वित्वेऽपि मम न स्तः । प्रत्येकं व्यक्तिभेदेन
निषेधस्य कल्पकोटिभिरपि वक्तुमशक्यत्वात् ॥

९०८ सामान्यत आह—

९०९] अत्र बहुना उक्तेन किं किंचित् न उत्तिष्ठते ॥

९१०) बहुना उक्तेन किं प्रयोजनं मम
चिदेकरूपस्य किंचिद् अपि नोत्तिष्ठते न
प्रकाशत इत्यर्थः ॥ १४ ॥

इति शिष्यप्रोक्तं जीवन्मुक्तिचतुर्दशकं नाम विंश-

तिकं प्रकरणं समाप्तम् ॥ २० ॥

॥ अथ संख्याक्रमव्याख्यानं नामैकविंशतितमं प्रकरणं प्रारभ्यते ॥ २१ ॥

विनये बुद्धिसौकर्यमुद्दिश्य ग्रंथकृत्स्वयम् ।

श्लोकसंख्यां पुरस्कृत्य प्राहानुक्रमणीं स्फुटा ॥ १ ॥

दशं षट् चोपदेशे स्युः श्लोकाश्च पंचविंशतिः ।

सत्यात्मानुभवोल्लासे उपदेशे चतुर्दश ॥ १ ॥

९११] षट् दश श्लोकाः उपदेशे स्युः च पंचविंशतिः
सत्यात्मानुभवोल्लासे उपदेशे चतुर्दश च ॥

९१२) षट् दश षोडश श्लोकाः गुरुणोपदेशे
स्युः संति प्रथमे प्रकरणे । पंचविंशतिः
श्लोकाः शिष्योक्तानुभवोल्लासे द्वितीयप्रकरणे ।
स्युः । चतुर्दश श्लोकाः पुनर्गुरुणाक्षेपमुद्रयोक्तोपदे-
शाख्ये तृतीयप्रकरणे स्युः ॥ १ ॥

३००] ॥ संख्याक्रमव्याख्यानम् ॥ २१ ॥ २३७

पँडुल्लासे लये चैवोपदेशे च चतुश्चतुः ।

पंचकं स्यादनुभवे बंधमोक्षे चतुष्ककम् ॥२॥

९१३] षट् उल्लासे चतुः च लये च चतुः उपदेशे च अनुभवे एव पंचकं बंधमोक्षे चतुष्ककं स्यात् ॥

९१४) षट् श्लोकाः शिष्यप्रोक्तानुभवोल्लासे चतुर्थप्रकरणे स्युः । चत्वारः श्लोका गुरुप्रोक्ते लयाख्ये पंचमे प्रकरणे स्युः । पुनश्चत्वारः श्लोका गुरुप्रोक्ते प्रतिवादिसिद्धलयनिषेधोपदेशाख्ये षष्ठे प्रकरणे स्युः । श्लोकानां पंचकं शिष्यप्रोक्तेऽनुभवाख्ये सप्तमे प्रकरणे स्यात् । श्लोकानां चतुष्कं गुरुप्रोक्ते बंधमोक्षेऽष्टमे प्रकरणे स्यात् ॥ २ ॥

निर्वेदोपशमे ज्ञाने एवमेवाष्टकं भवेत् ।

यथासुखे सप्तकं च शांतौ स्याद्वेदसंमितम् ३

९१५] अष्टकं निर्वेदोपशमे एवं एव ज्ञाने भवेत् यथा सुखे च शांतौ सप्तकं वेदसंमितं स्यात् ॥

९१६) श्लोकाष्टकं गुरुप्रोक्ते निर्वेदाख्ये नवमे

प्रकरणे स्यात् । गुरुप्रोक्तमुपशमाष्टकं नाम दशमं प्रकरणम् । गुरुप्रोक्तं ज्ञानाष्टकं नामैकादशं प्रकरणम् । शिष्यप्रोक्तं एवमेवाष्टकं नाम द्वादशं प्रकरणम् । शिष्यप्रोक्तं यथासुख-सप्तकं नाम त्रयोदशं प्रकरणम् । शिष्यप्रोक्तं शांतिचतुष्कं नाम चतुर्दशं प्रकरणम् ॥ ३ ॥

तत्त्वोपदेशे विंशच्च दश ज्ञानोपदेशके ।

तत्त्वस्वरूपे विंशच्च शमे च शतकं भवेत् ॥ ४

९१७] विंशत् तत्त्वोपदेशे च दश ज्ञानोपदेशके विंशत् च तत्त्वस्वरूपे शमे च शतकं भवेत् ॥

९१८) विंशति श्लोकाः गुरुप्रोक्ते तत्त्वोपदेश-आख्ये पञ्चदशे प्रकरणे स्युः । दश श्लोका गुरुप्रोक्ते विशेषोपदेशाख्ये षोडशे प्रकरणे स्युः । विंशति श्लोकाः गुरुप्रोक्तास्तत्त्वज्ञस्वरूपोपदेशाख्ये सप्तदशे प्रकरणे स्युः । गुरुप्रोक्तं शम-शतकं नामाष्टादशं प्रकरणम् ॥ ४ ॥

३०३] ॥ संख्याक्रमव्याख्यानम् ॥ २१ ॥ २३९

अष्टकं चात्मविश्रांतौ जीवन्मुक्तौ चतुर्दश ।

षट् संख्याक्रमविज्ञाने ग्रंथैकात्म्यं ततः परम् ५

९१९] आत्मविश्रांतौ च अष्टकं जीवन्मुक्तौ चतुर्दश
संख्याक्रमविज्ञाने षट् ततः परं ग्रंथैकात्म्यम् ॥

९२०) शिष्यप्रोक्त-मात्मविश्रान्त्यष्टकं
नाम एकोनविंशतितमं प्रकरणम् । शिष्यप्रोक्तं
जीवन्मुक्तिचतुर्दशकं नाम विंशतितमं प्रकर-
णम् । गुरुप्रोक्तं संख्याक्रम-कथनं नामैकविंश-
तिकं प्रकरणम् । अतः परं विंशत्येकमितैः खंडैः
श्लोकैर्ग्रंथैकात्म्यं संख्याग्रंथखंडानां चैकात्म्यं
समूहरूपतयैकात्मत्वमित्यर्थः ॥ ५ ॥

९२१
विंशत्येकमितैः खंडैः श्लोकैरात्मानिमध्यखैः ।
अवधूतानुभूतेश्च श्लोकाः संख्याक्रमा अमी ६

९२१] विंशति एकमितैः खंडैः श्लोकैः आत्मानि-
मध्यखैः ॥

९२२) कियद्भिः खंडैः विंशत्येकमितै
 एकविंशतिखंडैरित्यर्थः । कियद्भिः श्लोकैः आ
 त्माग्निमध्यखैः जीवात्मपरमात्मभेदभिन्नावा
 त्मानौ द्वौ । अग्नयस्त्रयः मध्ये खं च मध्ये शू
 न्यम् । अंकानां वामतो गतिरिति न्यायात् अंत
 द्वौ मध्ये खं आदौ च त्रयं ३०२ द्व्यधिकैस्त्रि
 शतश्लोकैरित्यर्थः ॥

९२३ श्लोकसंख्यामुपसंहरति—

९२४] अवधूतानुभूतेः च संख्याक्रमाः श्लोकाः अमी॥

९२५) अवधूतानुभूतिरूपोऽयं ग्रंथस्तस्य
 संख्याक्रमो विद्यते येषु ते संख्याक्रमा ईदृशाः
 श्लोका अमी कथिता इत्यर्थः ॥ ६ ॥

इति श्रीमद्विश्वेश्वरविरचितटीकासहिताष्टावक्रगीतायां
 संख्याक्रमव्याख्यानं नामैकविंशतिकं प्रकरणं
 समाप्तम् ॥ २१ ॥

॥ समाप्तेयमष्टावक्रगीता ॥

